

**THE BOOK WAS
DRENCHED**

UNIVERSAL
LIBRARY

OU_180887

UNIVERSAL
LIBRARY

प्रकाशक :
साहित्य भवन लि०
प्रयाग

प्रथम संस्करण, १९४६
मूल्य १।।)

इस नाटक के संबंध में

भारतीय इतिहास और साहित्य में चन्द्रगुप्त मौर्य का नाम अमिट अक्षरों में चमकता रहेगा। वह संसार के महान् सम्राटों में है। बौद्ध और ब्राह्मण ग्रंथों में उसके संबंध में जो उल्लेख मिलते हैं उनसे ज्ञात होता है कि चन्द्रगुप्त मौर्य असाधारण व्यक्ति था। अपने वैभवशाली शासन-काल में उसने सिकन्दर महान् के सेनापति सेल्यूकस को ईस्वी पूर्व ३०५ में पराजित किया और उसकी पुत्री से विवाह किया। इस अभूतपूर्व विजय से इस सम्राट् ने अपने देश की वर्तता के इतिहास को ग्रीस के इतिहासकारों तक पहुँचा दिया।

इधर वर्षों से चन्द्रगुप्त मौर्य के संबंध में एक निन्दनीय बात कही जाती थी कि वह मुरा नाम की शूद्रा का पुत्र था। प्रवाद यहाँ तक था कि चन्द्रगुप्त मौर्य शूद्रा मुरा से उत्पन्न नन्द ही का पुत्र था। इसी मुरा के नाम से चन्द्रगुप्त के साथ 'मौर्य' का वंश चला। यह बात बिलकुल ही मिथ्या है। इस संबंध में स्वर्गीय डा० लक्ष्मणवरूप ने 'चन्द्रगुप्त मौर्य' नाटक की भूमिका में जो अवतरण दिया है, वह बड़ा महत्वपूर्ण है। 'चन्द्रगुप्त मौर्य' वंश का संस्थापक नहीं था। उसने इस वंश को नहीं चलाया क्योंकि महात्मा बुद्ध के समय में मौर्य वंश के अस्तित्व का उल्लेख पाली साहित्य में पाया जाता है। मौर्य वंश को पाली साहित्य

में क्षत्रिय वंश कहा गया है। इससे सिद्ध है कि चन्द्रगुप्त की कल्पित दासी-माता 'मुरा' के नाम से मौर्य वंश का आरंभ नहीं हुआ। यदि मुरा के नाम से आरंभ होता तो 'मौर्य' के स्थान में 'मौरेय' होता। यदि चन्द्रगुप्त मौर्य वंश का प्रवर्तक होता तो महात्मा बुद्ध के समय में मौर्य वंश का अस्तित्व असंभव होता।

चन्द्रगुप्त मौर्य को नीच कुलोत्पन्न प्रसिद्ध करने में मुद्राराक्षस के रचयिता विशाखदत्त का बहुत बड़ा भाग है अथवा यो कहना चाहिए कि विशाखदत्त के शब्दों का यथार्थ अर्थ न समझकर व्याख्याकारों ने भारी भूल की है और अर्थ का अनर्थ कर दिया है। मुद्राराक्षस नाटक में कई स्थलों पर चाणक्य चन्द्रगुप्त को 'वृषल' शब्द से संबोधित करता है। संस्कृत में 'वृषल' शब्द का अर्थ है 'शूद्र' या 'नीच'। नाटक के एक स्थल में चाणक्य द्वारा भरे दरबार में चन्द्रगुप्त के प्रति 'वृषल' शब्द का प्रयोग किया गया है। साधारणतया किसी व्यक्ति के प्रति 'वृषल' शब्द का प्रयोग अपमान-सूचक तथा कुत्सित अर्थ में होता है। अब विचारणीय बात यह है कि चन्द्रगुप्त चाणक्य का प्रिय शिष्य था, विशेष रूप से उसके स्नेह का पात्र था।.....क्या कोई भी आचार्य अपने सबसे प्रिय शिष्य को 'वृषल' कह कर उसका अपमान कर सकता है?.....यदि एक क्षत्रिय के लिए यह मान भी लिया जाय कि चन्द्रगुप्त वास्तव में वृषल अर्थात् शूद्र था और चाणक्य ने यथार्थ शब्द का ही प्रयोग किया तो भरे दरबार में चन्द्रगुप्त के 'वृषलत्व' की घोषणा करना न केवल चन्द्रगुप्त का अपमान था वरन् स्वयं चाणक्य का अपमान करना होता...शूद्र के सचिव बनने से चाणक्य जैसे ब्राह्मण तथा महापंडित की महत्ता घट जाती।

...यदि यह कहा जाय कि चाणक्य ने ब्राह्मणत्व के अभिमान या

अहंकार के भाव से प्रेरित होकर चन्द्रगुप्त का जान-बूझ कर भरे दरबार में अपमान किया तो सहसा सम्राट् और चन्द्रगुप्त जैसा पराक्रमी प्रभु कभी उस अपमान को सहन न करता। शक्ति-संपत्ति प्रभुत्व के कारण न केवल वीर शिरोमणि चन्द्रगुप्त के लिए वरन् साधारण से साधारण राजा के लिए भी भरे दरबार में इस प्रकार का अपमान असह्य होता। इसलिए मुद्राराक्षस नाटक में चन्द्रगुप्त के प्रति प्रयुक्त 'वृषल' शब्द का अर्थ शूद्र नहीं हो सकता। इस शब्द का वास्तविक अर्थ कुछ और ही है...

चन्द्रगुप्त मौर्य ने सीरिया की राजकुमारी सेल्यूकस की पुत्री से विवाह किया। इस प्रकार चन्द्रगुप्त की महारानी एक यूनानी रमणी थी। यूनानी राजकुमारी की सेवा-मुश्रूपा करने के लिए यूनानी दासियों तथा परिचारिकाओं का चन्द्रगुप्त के महल में होना कोई आश्चर्य की बात नहीं हो सकती...यूनानी दासियों और परिचारिकाएँ यूनानी भाषा ही जानती होंगी और चन्द्रगुप्त को यूनानी भाषा में महाराज कहती होंगी... महाराज के लिए उस समय यूनानी भाषा में प्रचलित शब्द था बेसिलस (Basileos)।

चन्द्रगुप्त के दरबार में एक यूनानी राजदूत मेगस्थनीज़ नामी रहा करता था। इस दूत के अंगरक्षक तथा दूसरे सहकारी अवश्य ही यूनानी रहे होंगे। ये सब चन्द्रगुप्त को यूनानी भाषा में ही महाराज कहते रहे होंगे। इस प्रकार चन्द्रगुप्त के राजमहल और राजदरबार में यूनानी शब्द 'बेसिलस' अर्थात् महाराज का प्रचुर प्रचार हो गया होगा। 'बेसिलस' का प्राकृत रूप है 'बसल' इसी का संस्कृत रूपान्तर है 'वृषल'। मेरी सम्मति में मुद्राराक्षस नाटक में चन्द्रगुप्त के प्रति प्रयुक्त 'वृषल' शब्द का वास्तविक अर्थ है 'महाराज'। विशाखदत्त ने इसी अर्थ में 'वृषल' का प्रयोग किया था। लेकिन पीछे से यूनानी शब्द 'बेसिलस' के लोप हो जाने से 'वृषल'

का वास्तविक अर्थ अज्ञात हो गया। व्याख्याकारों और टीकाकारों ने 'वृषल' शब्द का यथार्थ अर्थ न समझ कर चन्द्रगुप्त को 'शूद्र' बना दिया और उसके साथ घोर अन्याय किया।^१

इस प्रकार यह स्पष्ट है कि चन्द्रगुप्त मौर्य क्षत्रिय था जिसकी वंश-परंपरा महात्मा बुद्ध के समय से चली आती थी। चन्द्रगुप्त मौर्य अद्भुत वीर और महान् पराक्रमी था। उसके संबंध में इतिहासकारों ने प्रशस्तियाँ लिखी हैं जो उसे संसार के सम्राटों में महान् घोषित करती हैं। स्वर्गीय डा० बेनीप्रसाद लिखते हैं :—

चन्द्रगुप्त मौर्य ने कम से कम सारे उत्तर भारत में एकराज्य स्थापित कर दिया था।^१

डा० ताराचन्द्र लिखते हैं :

चन्द्रगुप्त युद्धप्रिय और उत्साही शासक था और उसने पश्चिमी प्रान्तों की विजय प्रारंभ की।^२

श्री जयशंकर प्रसाद ने चन्द्रगुप्त मौर्य पर विशेष अध्ययन और अन्वेषण कर चन्द्रगुप्त नाटक लिखा है। उस नाटक की भूमिका में भी उन्होंने चन्द्रगुप्त को अत्यन्त पराक्रमशाली लिखा है। निम्नलिखित अवतरणों से चन्द्रगुप्त के वीरत्व और पराक्रम की अनेक सूचनाएँ मिलती हैं:—

“ग्रीक ग्रंथकारों के द्वारा हम यह पता पाते हैं कि ई० पूर्व ३२६ में उसी समय चन्द्रगुप्त शत्रुओं से बदला लेने के उद्योग में अनेक प्रकार

१ हिन्दुस्तान की पुरानी सभ्यता (१९३१) डा० बेनीप्रसाद

पृष्ठ २१८

२ हिन्दुस्तान का इतिहास (१९३४) डा० ताराचन्द्र, पृष्ठ ६४

का कष्ट, मार्ग में भेलते भेलते भारत की अर्गना तक्षशिला नगरी में पहुँचा था। तक्षशिला के राजा ने भी महाराज पुरु से अपना बदला लेने के लिए सिकन्दर के लिए भारत का द्वार मुक्त कर दिया था। उन्हीं ग्रीक ग्रंथकारों के द्वारा यह पता चलता है कि चन्द्रगुप्त ने एक सप्ताह भी अपने को परमुखापेक्षी नहीं बना रखा और वह क्रुद्ध होकर वहाँ से चला आया।^१

यह अनिश्चित है कि सिकन्दर को मगध पर आक्रमण करने को उत्तेजित करने के लिए ही चन्द्रगुप्त उसके पास गया था अथवा ग्रीक युद्ध की शिक्षा पद्धति सीखने के लिए वहाँ गया था। उसने सिकन्दर से तक्षशिला में अवश्य भेट की यद्यपि उसका कोई कार्य वहाँ नहीं हुआ पर उसे ग्रीक वाहिनी रणव्यर्था अवश्य ज्ञात हुई जिससे कि उसने पार्वतीय सेना से मगध राज्य का ध्वंस किया।^२

क्रमशः वितस्ता, चन्द्रभागा, इरावती के प्रदेशों को विजय करता हुआ सिकन्दर विपाशा तट तक आया और फिर मगध राज्य का प्रचण्ड प्रताप मुनकर उसने दिग्विजय की इच्छा को त्याग दिया और ३२५ ई० पूर्व में फिलिप नामक पुरुष को क्षत्रम बना कर आप कानुन की ओर गया। दो वर्ष के बीच में चन्द्रगुप्त भी उसी प्रान्त में घूमता रहा और जब वह सिकन्दर का विरोधी बन गया था तो उसी ने पार्वत्य जातियों को सिकन्दर से लड़ने के लिए उत्तेजित किया और जिसके कारण सिकन्दर को इरावती से पाटल तक पहुँचने में दस मास समय लग गया और

१ चन्द्रगुप्त (श्री जयशंकर प्रसाद) सं० २००२, प्रस्तावना पृष्ठ २३
२ वही, पृष्ठ २४

इस बीच में इन आक्रमणकारियों से सिकन्दर की बहुत क्षति हुई।^१

सिकन्दर के भारतवर्ष में रहने ही के समय में चन्द्रगुप्त द्वारा प्रचारित सिकन्दर द्रोह पूर्णरूप से फैल गया और इसी प्रकार कुछ पार्वत्य राजा चन्द्रगुप्त के विशेष अनुगत हो गए थे, उनको रणचतुर बनाकर चन्द्रगुप्त ने एक अच्छी शिक्षित सेना प्रस्तुत कर ली थी और जिसकी परीक्षा प्रथमतः ग्रीक सैनिकों ने ली, इसी गड़बड़ में फिलिप मारा गया और उस प्रदेश के लोग पूर्ण रूप से स्वतंत्र बन गए। चन्द्रगुप्त को पार्वतीय सैनिकों से बड़ी सहायता मिली और वे उसके मित्र बन गए। विदेशी शत्रुओं के साथ भारतवासियों का युद्ध देख कर चन्द्रगुप्त एक रणचतुर नेता बन गया। धीरे-धीरे उसने सीमावासी लोगों को एक में मिला लिया। चन्द्रगुप्त और पर्वतेश्वर विजय के हिस्सेदार हुए और सम्मिलित शक्ति से मगध राज्य विजय करने के लिए चल पड़े।^२

अप्रमानित चन्द्रगुप्त बदला लेने के लिए खड़ा था, मगध राज्य की दशा बड़ी शोचनीय थी। नन्द आन्तरिक विग्रह के कारण जर्जरित हो गया था, चाणक्य चालित म्लेच्छ सेना कुसुमपुर को चारों ओर घेरे खड़ी थी। चन्द्रगुप्त अपनी शिक्षित सेना को बराबर उत्साहित करता हुआ सुचतुर रण-सेनापति का कार्य करने लगा।

पन्द्रह दिन तक कुसुमपुर को बराबर घेरे रहने के कारण और बार-बार खण्ड युद्ध में विजयी होने के कारण चन्द्रगुप्त एक प्रकार से मगध विजयी हो गया।^३

१ वही पृष्ठ २४-२५

२ " " २६

३ " " २८

केवल नन्द को ही पराजित करने से चन्द्रगुप्त को एक बड़ा विस्तृत राज्य मिला जो कि आसाम से लेकर भारत के मध्यप्रदेश तक व्याप्त था ।^१

इस समय चन्द्रगुप्त का शासन भारतवर्ष में प्रधान था और छोटे-छोटे राज्य यद्यपि स्वतंत्र थे, पर वे भी चन्द्रगुप्त के शासन से सदा भयभीत होकर मित्र भाव का वर्ताव रखते थे । उसका राज्य पांडुचेर और कनानूर से हिमालय की तराई तक तथा सतलुज से आसाम तक था ।^२

उपर्युक्त अवतरणों से ज्ञात होता है कि चन्द्रगुप्त सद्गुण क्षत्रिय था और उसने जीवन भर युद्ध ही में अपने जीवन की चरम सफलता देखने का प्रयत्न किया । उसने ग्रीक सैन्य-पंचाङ्गन और संगठन की ऐसी अपूर्व शिक्षा प्राप्त की थी कि वह अपने समय का बड़ा तेजस्वी वीर और रण-कुशल नेता बन गया था । उसका आतंक सर्वव्यापी था और प्रतापी शत्रुओं को अशान्त कर देने वाला था ।

आचार्य चाणक्य चन्द्रगुप्त मौर्य के आचार्य और गुरु थे । उनके ग्रंथ अर्थशास्त्र से उनके पाण्डित्य और अन्तर्दृष्टि का परिचय मिलता है । वास्तव में चन्द्रगुप्त की उन्नति के मूल में चाणक्य की ही कूटनीति और अन्तर्दृष्टि । नन्द का विनाश करने में चाणक्य का ही हाथ था । अपने अर्थशास्त्र में स्वयं चाणक्य लिखते हैं :

‘येन शस्त्रं च शास्त्रं च नन्दराज गता च भूः;

अमर्षेणोद् धृतान्याशु तेन शास्त्रमिदं कृतं ।

१ वही, पृष्ठ ३२

२ ” ” ३३

इतिहास से स्पष्ट है कि वे प्रखर प्रतिभावान एवं कूट राजनीतिज्ञ थे ।

हमारे भारतीय साहित्य में चाणक्य और चन्द्रगुप्त के इतिहास के इतिवृत्त पर कुछ नाटक लिखे गए हैं । इन सभी नाटकों में मैने यह अनुभव किया है कि चन्द्रगुप्त के व्यक्तित्व के साथ न्याय नहीं किया गया । यद्यपि ये नाटक विविध दृष्टिकोणों से लिखे गए हैं तथापि किसी दृष्टिकोण में भी चन्द्रगुप्त, जो अत्यंत पराक्रमी, वीर और शक्ति में अप्रतिम था, अपने व्यक्तित्व में उभर नहीं सका । पहले तो उसे शूद्र मान कर हमारी दृष्टि में उसे राजोचित मर्यादा से हीन चित्रित किया गया फिर आचार्य चाणक्य के व्यक्तित्व का बोझ उस पर सभी का तों में जिरह-रखतर की भाँति लदा रहा । जिरह-रखतर से उसकी रक्षा अवश्य हुई किन्तु उस पर इतना बोझ पड़ा रहा कि स्वाभाविकता के साथ वह अंग-पंचांगन भी नहीं कर सका । चन्द्रगुप्त ने अपने आचार्य की नीति से सदैव ही विजय प्राप्त की, चन्द्रगुप्त ने उन्हें सदैव ही आचार्य के नाते मस्तक भुंकाया किन्तु इसका यह तात्पर्य नहीं कि चन्द्रगुप्त इतना गया-वीता नरेश था कि उसे अपनी राजोचित मर्यादा और आत्मसम्मान का भी ज्ञान नहीं था । जिसने सिकंदर के संपर्क में आकर शासक और विजेता के आदर्शों को समझा और असभ्य पार्वतीय सेनाओं का संगठन किया, भयानक रणों में सम्मुख रह कर असीम साहस और धैर्य से उनका नेतृत्व किया ; जीवन और मृत्यु की विभाजक सूत्र रेखाओं पर विद्युत् गति से चला और तलवार की धार जो जीवन-सूत्र के टुकड़े करने के लिए सदैव भूलती रही उसे सदैव चुनौती देता रहा, वह चन्द्रगुप्त चाणक्य के सामने इतना दबू और आतंकित बना रहा कि अपनी राजनीतिक और सामाजिक मर्यादा की हानि देखकर वह उसका प्रतिकार भी नहीं कर सका और अपने आत्म-सम्मान के संबंध में अपने अखंड वीरत्व की

एक चिनगारी भी प्रकट नहीं कर सका ? निस्संदेह यह चंद्रगुप्त के व्यक्तित्व के प्रति भारी अन्याय हुआ है। इस संबंध में हम तीन नाटक प्रतिनिधि रूप से लेते हैं। पहला नाटक श्री विशाखदत्त रचित मुद्राराक्षस है जो संस्कृत में लिखा गया और जिसकी रचना पाँचवीं शताब्दी के आस-पास की है। दूसरा नाटक स्वर्गीय श्री द्विजेन्द्रलाल राय रचित चंद्रगुप्त नाटक है जिसकी रचना सन् १९०९ में बंगला भाषा में हुई और तीसरा नाटक स्वर्गीय श्री जयशंकर प्रसाद रचित चंद्रगुप्त नाटक है जिसकी रचना हिंदी में सन् १९३१ में हुई। संस्कृत, बंगला और हिन्दी के इन तीनों प्रतिनिधि नाटकों में चंद्रगुप्त के व्यक्तित्व के प्रति अन्याय किया गया है। चाणक्य और चंद्रगुप्त के इतिहास से संबंध रखने वाले इतिवृत्त में (जिस पर उपर्युक्त तीनों नाटकों की रचना हुई है) केवल एक ही प्रसंग ऐसा है जिसमें चंद्रगुप्त के व्यक्तित्व के उभरने का अवसर आता है। वः प्रसंग है 'कौमुदी महोत्सव' का। कुमुदपुर की विजयके उपरान्त सम्राट् चंद्रगुप्त शकद्वान की पूणिमा के अवसर से लाभ उठाकर अपनी विजय को मंगलमयी और आनन्ददायिनी बनाने के लिए 'कौमुदी महोत्सव' की घोषणा करता है और चाणक्य उसका निषेध कर देता है। चंद्रगुप्त की यह कुमुदपुर में प्रथम राज-घोषणा है और उसके निषेध से चंद्रगुप्त का क्षुब्ध होना स्वाभाविक है।

उपर्युक्त नाटकों में 'कौमुदी महोत्सव' प्रसंग पर कम या अधिक चर्चा की गई है, चंद्रगुप्त ने अपने अधिकारों के लिए संघर्ष भी करना चाहा है किन्तु वह न तो संघर्ष ही कर सका है और न अपने मनोविज्ञान में स्वाभाविकता ही ला सका है। जैसे चार पाँच चीटियाँ किसी मरे हुए चींटे को घसीट कर दीवाल के ऊपर ले जाती हैं, उसी तरह कथोपकथन के कुछ वाक्य चन्द्रगुप्त के व्यक्तित्व को घसीट कर संघर्ष की चोटी पर

लाना चाहते हैं। चंद्रगुप्त जो कुछ भी कहना चाहता है वह 'बंदरघुड़की' सा ज्ञात होता है, और चाणक्य के थोड़े से रोष दिखलाने से सीधे रास्ते पर आ जाता है। इन नाटकों में चंद्रगुप्त जैसे वीर सम्राट् की वही दशा ज्ञात होती है जो कुछ समय पहले हमारे देशी नरेशों की थी जो पोलिटिकल एजेण्ट के थोड़े से ही कड़े रुख से पानी पानी हो जाते थे। उनमें न संवर्ष लेने की शक्ति थी और न अपने विचारों को स्पष्ट कहने की क्षमता। कठपुतली की तरह वे नाचते थे और रस्सी खींचने से वे ऊपर चढ़ते थे और रस्सी ढीली करने से वे नीचे खिसक आते थे। चाणक्य के हाथों में भी चंद्रगुप्त की ऐसी ही दुर्दशा हुई है। उदाहरण के लिए मैं तीनों नाटकों के कौमुदी महोत्सव संबंधी प्रसंग आपके सामने रखता हूँ। आप देखें कि चंद्रगुप्त के व्यक्तित्व के प्रति कहाँ तक न्याय किया गया है। सब से पहले विशाखदत्त का मुद्राराक्षस नाटक लीजिए। यह प्रसंग तीसरे अंक में वर्णित है यह हिन्दी अनुवाद भारतेन्दु कृत है।

तृतीय अंक

स्थान—राजभवन की अटारी

कंचुकी

[कंचुकी आता है]

हे रूप आदिक विषय जो राखे हिये बहु लोभ सों ।

सो मिटे इंद्रागन सहित हूँ सिथिल अति ही छोभ सों ॥

मानत कहो कोउ नाहिं, सब अंग-अंग ढीले हूँ गये ।

तौहूँ न तृष्णे ? क्यों तजति तू मोहिं बूढ़ोहूँ भये ? ॥

(आकाश की ओर देखकर) अरे ! अरे ! सुगांगप्रासाद के लोगों ! सुनो ! महाराज चन्द्रगुप्त ने तुम लोगों को यह आज्ञा दी है कि 'कौमुदी

महोत्सव के होने से परम शोभित कुसुमपुर को मैं देखना चाहता हूँ !
 इससे उस अटारी को बिछौने इत्यादि से सज रक्खो ! देर क्यों करते
 हो ? (आकाश की ओर देखकर) क्या कहा कि क्या महाराज चन्द्रगुप्त
 नहीं जानते कि कौमुदी महोत्सव अबकी न होगा !'
 दुर दर्शमारो ! क्या मरने को लगे हो ? शीघ्रता करो !

बहु फूल की माल लपेटि कै खंभन धूप-सुगंध सों ताहि धुगाइए !
 तापैं चहुँ दिसि चंद छपा से सुलोभित चौर घने लटाकाइए ॥
 भार सों चारु सिंहासन के मुरछा में धरा परो धेनु सी पाइए ।
 छींटिकै तापैं गुलाब मिल्यौ जल चंदन ता कहँ जाइ जगाइए ॥

(आकाश की ओर देखकर) क्या कहते हो कि 'हम लोग अपने
 काम में लग रहे हैं ! अञ्जा-अञ्जा ! ऋटपट सब सिद्ध करो, देखो !
 यह महाराज चन्द्रगुप्त आ पहुँचे !

बहु दिन श्रम करि नंद नृप बह्यो राज-धुर जौन ॥
 बालेपन ही में लियो चंद सौस निज तौन ॥
 डिगात न नेकहु बिषम पथ, ददप्रतिज्ञ, ददगात ॥
 गिरन चहत, सँभरत बहुरि, नेकु न जिय घबरात ॥

(नेपथ्य में) इधर महाराज ! इधर !

[राजा और प्रतिहारी आते हैं]

राजा—(आप ही आप) राजा उसी का नाम है जिसमें अपनी आज्ञा
 चले ! दूसरे के भरोसे राज करना भी एक बोझा डोना है,
 क्यों कि—

जो दूजे को हित करे तो खोवै निज काज ।

जो खोयो निज काज तो कौन बात को राज ? ॥

दूजे ही को हित करै तौ वह परबल मूढ़ ।
कठपुतरी सो स्वाद कछु पावै कबहुँ न फूड़ ॥

और राज्य पाकर भी इस दुष्ट राजलक्ष्मी को सँभालना बहुत
कठिन है, क्योंकि

छूर सदा भाखति पियहि, चंचल सहज सुभाव ।
नर-गुन औगुन नहि लखति, सज्जन खल सम भाव ॥
डरति सूर सों, भीरु कहँ गनति न कछु रतिहीन ।
बारनारि अरु लच्छमी कहौ कौन बस कीन ? ॥

यद्यपि गुरु ने कहा है कि 'तू झूठी कलह करके कुछ समय तक
स्वतंत्र होकर अपना प्रबंध आरंभ कर ले' पर यह तो बड़ा पारसा
है। अथवा गुरुजी के उपदेश पर चलने से हम लोग तो सदा ही
स्वतंत्र हैं !

जब लौं बिगारै काज नहिं तब लौं न गुरु कछु तेहि कहै ।
पै शिष्य जाइ कुराह तौ गुरु सीस अंकुल ह्वै रहै ॥
तासों सदा गुरु वाक्य-बस हम नित्य पर-अधीन हैं ।
निलोभ गुरु से संत जन ही जगत में स्वाधीन हैं ॥

(प्रकाश) अजी वैहीनर ! सुगांगप्रासाद का मार्ग दिखाओ ।

कंचुकी—इधर आइये, महाराज ! इधर ।

राजा—(आगे बढ़ता है ।)

कंचुकी—महाराज ! सुगांगप्रासाद की यही सीढ़ी है ।

राजा—(ऊपर चढ़कर दिशाओं को देखकर) अहा ! शरद ऋतु की
शोभा से सब दिशाएँ कैसी सुन्दर हो रही हैं !

शरद विमल ऋतु सोहई निरमल नील शकाल ।

निसानाथ पूरन उदित सोलह कला प्रकास ॥

चार चमेली बन रहीं महमह महकि सुबास ।
 नदी-तीर फूले लखौ सेत सेत बहु कास ॥
 कमल कुमोदिनि सरन में फूले सोभा देत ।
 भौर वृन्द जापै लखौ गूँजि गूँजि रस लेत ॥
 बसन चाँदनी, चंद्र मुख उडुगन मोती माज ।
 कास फूल मधु हास, यह सरद किधौं नव बाल ॥

(चारों ओर देखकर) कंचुकी ! यह क्या ? नगर में चंद्रिकोत्सव
 कहीं नहीं मालूम पड़ता ? क्या तू ने सब लोगों से ताकीद करके नहीं
 कहा था कि उत्सव हो ।

कंचुकी—महाराज सबसे ताकीद कर दी थी ।

राजा—तो फिर क्यों नहीं हुआ ? क्या लोगों ने हमारी आज्ञा नहीं
 मानी ?

कंचुकी—(कान पर हाथ रखकर) राम राम ! भला नगर क्या, इस
 पृथ्वी में ऐसा कौन है जो आपकी आज्ञा न माने ?

राजा—तो फिर चन्द्रिकोत्सव क्यों नहीं हुआ ? देख न
 राज रथ बाजि सजे नहीं, बँधी न बन्दन वार ।
 तने बितान न कहुँ नगर, रंजित कहुँ न द्वार ॥
 नर नारी डोलत न कहुँ फूलमाल गर डार ।
 नृत्य-बाद-धुनि गीत नहिँ सुनियत श्रवन मँभार ॥

कंचुकी—महाराज ! ठीक है, ऐसा ही है !

राजा—क्यों ऐसा ही है ।

कंचुकी—महाराज यों ही है !

राजा—स्पष्ट क्यों नहीं कहता ?

कंचुकी—महाराज, चन्द्रिकोत्सव बन्द किया गया है ।

राजा—(क्रोध से) किसने बन्द किया है ?

कंचुकी—(हाथ जोड़कर) महाराज ! यह मैं नहीं कह सकता ।

राजा—कहीं आर्य चाणक्य ने तो नहीं बन्द किया ?

कंचुकी—महाराज ! और किसको अपने प्राणों से शत्रुता करनी थी ?

राजा—(अत्यन्त क्रोध से) अच्छा, अब हम बैठेंगे ।

कंचुकी—महाराज ! यह सिंहासन है, बिराजिए ।

राजा—(बैठकर क्रोध से) अच्छा कंचुकी ! आर्य चाणक्य से कह कि
“महाराज आपको देखा चाहते हैं !”

कंचुकी— जो आज्ञा (बाहर जाता है)

[एक ओर परदा उठता है और चाणक्य बैठा हुआ दिखाई पड़ता है ।]

चाणक्य—(आप ही आप) दुष्ट राक्षस हमारी बराबरी करता है । वह जानता है कि—

जिमि हम नृप अपमान सों महा क्रोध उर धारि ।

करी प्रतिज्ञा नंद-नृप-नासन की निरधारि ॥

सो नृप नंदहि पुत्र सह नासि करी हम पूर्ण ।

चन्द्रगुप्त राजा कियो करि राक्षस-मद चूर्ण ॥

तिमि सोऊ मोहि नीति-बल छलन चहत हति चंद ।

पै मो आहत यह जतन ब्रथा तासु अति मंद ॥

(ऊपर देखकर क्रोध से) अरे राक्षस ! छोड़ छोड़, यह व्यर्थ का श्रम; देख—

जिमि नृप नंदहि मारि कै वृषलहि दीनों राज ।

आइ नगर चाणक्य किय दुष्ट सर्प सो काज ॥

तिमि सोऊ नृप चंद्र को चाहत करन बिगार !
 निज लघु मति लौंध्यौ चहत मो बल-बुद्धि-पहार ॥
 (आकाश की ओर देखकर) अरे राजस ! मेरा पीछा छोड़ क्योंकि—
 राजकाज मंत्री चतुर करत बिना अभिमान ।
 जैसे तुव नृप नंद हो चंद्र न तीन समान ॥
 तुम कछु नहिं चाणक्य, जो साजौ कठिनहु काज ।
 तासों हम सों बैर करि नहिं सरिहै तुव राज ॥
 अथवा इसमें तो मुझे कुछ सोचना ही न चाहिये । क्योंकि—
 मम भागुरायन आदि भृत्यन मलय राख्यौ घेरिकै ।
 तिमि गये सिद्धार्थक ऐहैं तेउ काज निवेरिकै ॥
 अब लखहु करि छल-कलह नृप सों भेद बुद्धि उपाइकै ।
 पर्वत जनन सों हम बिगारत राजसहिं उलटाइकै ॥
 कंचुकी—(प्रवेश कर) हा ! सेवा बड़ी कठिन होती है ।
 नृप सों, सचिव सों, सब मुसाहेब गनन सो डरते रहौं ।
 पुनि बिटहु जे अति पास के तिनको कश्यो करते रहौं ॥
 मुख लखत बीतत दिवस निसि, भय रहत संकित प्रान है ।
 निज-उदर-पूरन हेतु सेवा-वृत्ति श्वान समान है ॥
 [चारों ओर घूमकर, देखकर]

अहा ! यही आर्य चाणक्य का घर है ! तो चलूँ (कुछ आगे बढ़कर
 और देखकर) ।

अहा हा ! यह राजाधिराज श्री मंत्री जी के घर की संपत्ति है ।
 कहुँ परे गोमय शुष्क, कहुँ सिल परी सोभा दै रही ।
 कहुँ तिल, कहुँ जव-रासि लागीं बटुन जो भिन्ना लही ॥
 कहुँ कुस परे, कहुँ समधि सूखत भार सों ताके नयो ।

यह लखौ छपर महा जरजर होइ कैसो सुकि गयो ॥
 महाराज चन्द्रगुप्त को बड़े भाग्य से ऐसा मंत्री मिला है—
 बिन गुनहूँ के नृपन कौ धन हित गुरुजन धाइ ।
 सूखो मुख करि झूठीं बहु गुन कहिं वनाइ ॥
 पै जिनको नृणा नहीं ते न लवार समान ।
 तिनसों तृनसम धनिक जन पावत कबहुँ न मान ॥
 (देखकर डर से) अरे ! आर्य चाणक्य यहाँ बैठे हैं, जिन्होंने—
 लोक धरषि चंद्रहि कियो राजा, नंद गिराइ ।
 होत प्रात रवि के कवत जिमि ससि-तेज नसाइ ॥
 (प्रगट दंडवत करके) जय हो ! आर्य की जय हो !!
 चाणक्य—(देखकर) कौन है ? वैहीनर ! क्यों आया है ?
 कंचुकी—आर्य ! अनेक राजगणों के मुकुट-माणिक्य से सर्वदा जिनके
 पदतल लाल रहते हैं उन महाराज चंद्रगुप्त ने आर्यके चरणों में
 दंडवत करके निवेदन किया है कि 'यदि आपके किसी कार्य में
 विघ्न न पड़े तो मैं आपका दर्शन किया चाहता हूँ ?'
 चाणक्य—वैहीनर ! क्या वृषल मुझे देखा चाहता है ? क्या मैंने कौमुदी
 महोत्सव का प्रतिषेध कर दिया है, यह वृषल नहीं जानता ?
 कंचुकी—आर्य, क्यों नहीं ?
 चाणक्य—(क्रोध से) हैं ! किसने कहा बोल तो ।
 कंचुकी—(भय से) महाराज प्रसन्न हों ! जब सुगांगप्रासाद की अटारी
 पर गये थे तब देखकर महाराज ने आप ही जान लिया कि
 कौमुदी महोत्सव अब की नहीं हुआ ।
 चाणक्य—अरे ठहर, मैंने जाना, यह तुम्हीं लोगों ने वृषल का जी मेरी
 ओर से फेरकर उसे चिढ़ा दिया । और क्या ?

कंचुकी—(भय से नीचा करके लुप रह जाता है ।)

चाणक्य—अरे ! राज के कारबारियों का चाणक्य के ऊपर बढ़ा ही विद्व ष पक्षपात है । अस्त्रा, वृषल कहौं है, बता !

कंचुकी—(डरता हुआ) आर्य सुगांगप्रासाद की अटारी पर से महाराज ने मुझे आपके चरणों में भेजा है ।

चाणक्य—(उठकर) कंचुकी ! सुगांगप्रासाद का मार्ग बता ।

कंचुकी—इधर महाराज । (दोनों घूमते हैं)

कंचुकी—महाराज ! यह सुगांगप्रासाद की सीढ़ियाँ हैं । धीरे धीरे चढ़ें ।

[दोनों सुगांगप्रासाद पर चढ़ते हैं और चाणक्य के घर का परदा गिरकर छिन्न जाता है ।]

चाणक्य—(चढ़कर और चन्द्रगुप्त को देखकर प्रसन्नता से) अहा ! वृषल सिंहासनपर बैठा है—

हीन नंद सो नृप चंद्र करत जेहि भोग ।

परम होत संतोष लखि आसन राजा जोग ॥

(पास जाकर) जय हो वृषल की !

चन्द्रगुप्त—(उठकर आर पैरों पर गिर कर) आर्य ! चन्द्रगुप्त दंडवत करता है ।

चाणक्य—(हाथ पकड़कर उठाकर) उठो बेटा ! उठो !

जहँ लौं हिमालय के सिखर सुरधुनी-कन सीतल रहैं ।

जहँ लौं विविध-मणि खड मंडित समुद दच्छिन्न दिशि बहैं ॥

तहँ लौं सबै नृप आइ भय सों तोहि सीस मुकावहीं ।

तिनके मुकुट-मणि-रंगे तुव पद निरखि हम सुख पावहीं ॥

चन्द्रगुप्त—आर्य ! आपकी कृपा से ऐसा ही हो रहा है । बैठिए ।

[दोनों यथा स्थान बैठते हैं]

चाणक्य—वृषल ! कहो, मुझे क्यों बुलाया है ?

चन्द्रगुप्त—आर्य के दर्शन से कृतार्थ होने को !

चाणक्य—(हँसकर) भया, बहुत शिष्टाचार हुआ ! अब बताओ, क्यों बुलाया है, क्योंकि राजा लोग किसी कर्मचारी को बेकाम नहीं बुलाते ।

चन्द्रगुप्त—आर्य ! आपने कौमुदी-महोत्सव के न होने में क्या फल सोचा है ?

चाणक्य—(हँसकर) तो यही उलहना देने को बुलाया है, न ?

चन्द्रगुप्त—उलहना देने को कभी नहीं ।

चाणक्य—तो क्यों ?

चन्द्रगुप्त—पूछने को ।

चाणक्य—जब पूछना ही है तब तुमको इससे क्या ? शिष्य को सर्वदा गुरु की रुचि पर चलना चाहिये ।

चन्द्रगुप्त—इसमें कोई संदेह नहीं, पर आपकी रुचि बिना प्रयोजन नहीं प्रवृत्त होती, इससे पूछा ।

चाणक्य—ठीक है, तुमने मेरा आशय जान लिया । बिना प्रयोजन के चाणक्य की रुचि किसी ओर कभी फिरती ही नहीं ।

चन्द्रगुप्त—इसीसे तो सुने बिना मेरा जी अकुलाता है ।

चाणक्य—सुनो अर्थशास्त्रकारों ने तीन प्रकार के राज्य लिखे हैं—एक राजा के भरोसे, दूसरा मंत्री के भरोसे, तीसरा राजा और मंत्री दोनों के भरोसे । सो तुम्हारा राज्य तो केवल सचिव के भरोसे है, फिर इन बातों के पूछने से क्या ? व्यर्थ मैं हूँ दुखाना है । यह सब हम लोगों के भरोसे हैं, हम लोग जानें ।

[राजा क्रोध से मुँह फेर लेता है]

[नेपथ्य में दो वैतालिक गाते हैं]

प्र० बै०

अहो, यह शरद शंभु हूँ आई !

कोंस-फूल फूले घुँँ दिसि तैं सोई मनु भस्म लगाई ।
चंद उदित सोइ सीस अभूपन सोभा लगति सुहाई ॥
तासों रंजित घन-पटली सोइ मनु गज-खाल बनाई ।
फूजे कुसुम मुंडमाला सोइ सोहत अति धवलाई ।
राज हंस सोभा सोइ मानो हास-विभव दरसाई ॥
अहो, यह शरद शंभु बनि आई ।

और भी

हरौ हरि-नैन तुम्हारी बाधा !

सरद-अंत लखि सेस-अंक तैं जगे जगत-सुभ-साधा ॥
कछु कछु खुले, मुँदे कछु सोभित आलस भरि अनियारे ।
अरुन कमल से मद के माते धिर भे जदपि डरारे ॥
सेस-सीस-मनि-चमक-चकौंधन तनकहुँ नहिँ सकुचार्हीं ।
नींद-भरे श्रम जगे सुभत जे नित कमल-उर मारहीं ॥

हरौ हरि-नैन तुम्हारी बाधा ।

दूसरा बै०—(कड़खे की चाल में)

अहो, जिनकौं बिधि सब जीव सों बड़ि दीनों जग काज ।
अरे, दान-सीलिल-वारे सदा जे जीतहिँ गजराज ॥
अहो, मुक्यो न जिनको मान ते नृपवर जग सिरताज ।
अरे, सहहिँ न आज्ञा-भंग जिमि दंतपात मृगराज ॥
अरे, केवल बहु गहना पहिरि राजा होय न कोय ।
अहो, जाकी नहिँ आज्ञा टरे सो नृप तुम सम होय ॥

चाणक्य—(सुनकर आन ही आन) भजा पहले ने तो देवता-रूप शरद
के वर्णन में आशीर्वाद दिया, पर इस दूसरे ने क्या कहा ?
(कुछ संचकर) अरे जाना, यह सब राजस की करतूत है ।
अरे दुष्ट राजस ! क्या तू नहीं जानता कि अभी चाणक्य सो
नहीं गया है ।

चन्द्रगुप्त—अजी वैहीनर ! इन दोनों गाने वालों को लाख-लाख मोहर
दिलेवा दो ।

वैहीनर—जो आज्ञा, महाराज । (उठकर जाना चाहता है)

चाणक्य—(क्रोध से) वैहीनर ठहर, अभी मत जा । बृहल ! कुरात्र
को इतना क्यों देते हो ?

चन्द्रगुप्त—आप मुझे सब बातों में योही रोक दिया करते हैं, तब यह
मेरा राज क्या है उलटा बंधन है ।

चाणक्य—बृषल ! जो राजा आप असमर्थ होते हैं उनमें इतना ही तो दोष
है । इससे जो ऐसी इच्छा हो तो तुम अपने राज का प्रबन्ध आप
कर लो ।

चन्द्रगुप्त—बहुत अच्छा, आज से मैंने सब काम सँभाला ।

चाणक्य—इससे अच्छी और क्या बात है ? तो मैं भी अपने अधिकार
पर सावधान हूँ ।

चन्द्रगुप्त—जब यही है तब पहले मैं पूछता हूँ कि—कौमुदी महोरसब
का निषेध क्यों किया गया ?

चाणक्य—बृषल ! मैं भी यह पूछता हूँ कि उसके होने का प्रयोजन
क्या था ?

चन्द्रगुप्त—पहले तो मेरी आज्ञा का पालन ।

चाणक्य—रहता प्रयोजन यह है कि मैंने आप की आज्ञा के अपालन के

हेतु ही कौमुदी-महोरसव का प्रतिषेध किया । क्योंकि—

आइ चारहूँ सिंधु के छोरहु के भूपाल ।

जो सासन सिर पै धरै जिमि फूलन की माल ॥

तेहि हम जौ कछु टारही सोउ तुव हित उपदेश ।

जासों तुमरो बिनय गुन जग में बढै नरेस ॥

चन्द्रगुप्त—और जो दूसरा प्रयोजन है, वह भी सुनूँ ।

चाणक्य—वह भी कहता हूँ ।

चन्द्रगुप्त—कहिए ।

चाणक्य—शोणोत्तरे ! अचलदत्त कायस्थ से कहो कि तुम्हारे पास जो

भद्रभट इत्यादि का लेख पत्र है वह मँगो है ।

प्रती०—जो आज्ञा (बाहर से पत्र लाकर देता)

चाणक्य—दृपल ! सुनो ।

चन्द्रगुप्त—मैं उधर ही कान लगाए हूँ ।

चाणक्य—(पढ़ता है) स्वस्ति परम प्रसिद्ध नाम महाराज श्री चन्द्रगुप्त देव के साथी जो अब उनको छोड़कर कुमार मलय-केतु के आश्रित हुए उनका यह प्रमाण-पत्र है । पहला राजाभ्यक्ष भद्रभट, अरवाध्यक्ष पुरुषदत्त, महाप्रतिहार चन्द्रभानु का भौजा हिंगुराज, महाराज के नातेदार महाराज बलगुप्त, महाराज के लक्ष्मण का सेवक राजसेन, सेनापति सिंहबलदत्त का छोटा भाई भागुरादयण, मालव के राजा का पुत्र रोहिताक्ष और क्षत्रियों में सबसे प्रधान विजयवर्मा (आप ही आप) ये हम सब लोग महाराज का काम सावधानी से साधते हैं (प्रकाश) यही इस पत्र में लिखा है । सुना ?

चन्द्रगुप्त—आर्य ! मैं इन सबों के उदास होने का कारण सुनना चाहता हूँ ।

चाणक्य—दृषल ! सुनो । वे जो गजाभ्यङ्ग और अरवाभ्यङ्ग थे वे रात
 दिन मद्य, स्त्री और जुए में डूबकर अपने काम से निरे बेसुध
 रहते थे, इससे मैंने उनसे अधिकार लेकर केवल निर्वाह के योग्य
 उनकी जीविका कर दी थी । इससे उदास होकर वे कुमार
 मलयकेतु के पास चले गए और वहाँ अपना अपना कार्य सुनाकर
 फिर उन्हीं पदों पर नियुक्त हुए हैं । हिंगुराज और बलगुप्त ऐसे
 लालची हैं कि कितना भी दिया परन्तु मारे लालच के कुमार
 मलयकेतु के पास इस लोभ से जा रहे कि वहाँ बहुत मिलेगा ।
 राजसेन, जो आपका लड़कपन का सेवक था उसने आपकी थोड़ी
 ही कृपा से हाथी, घोड़ा, घर और धन सब पाया । पर इस भय
 से भाग कर मलयकेतु के पास चला गया कि यह सब छिन न
 जाय । वह जो सिंहबलदत्त सेनापति का छोटा भाई, भागुरायण
 है उससे पर्वतक से बड़ी प्रीति थी सो उसने कुमार मलयकेतु से
 यह कहा कि “जैसे विश्वासघात करके चाणक्य ने तुम्हारे पिता
 को मार डाला वैसे ही तुम्हें भी मार डालेगा इससे यहाँ से भाग
 चलो ।” ऐसे ही बहकाकर उसने कुमार मलयकेतु को भगा दिया
 और जब आपके बैरी चंदनदासादिक को दंड हुआ तब मारे
 डर के मलयकेतु के पास जा रहा । उसने भी यह समझ कर कि
 इसने मेरे प्राण बचाये हैं और मेरे पिता का परिचित भी है
 उसको कृतज्ञता से अपना अंतरंग मंत्री बनाया है । वे जो
 रोहिताक्ष और विजयवर्मा थे वे ऐसे अभिमानी थे जब आप उनके
 नातेदारों का आदर करते थे तब वे कुदृते थे इसीसे वे भी
 मलयकेतु के पास चले गये । बस, यही उन लोगों को उदासी
 का कारण है ।

चन्द्रगुप्त—आर्य जब इन सबके भागने का उद्यम जानते ही थे तो क्यों न रोक रखा ?

चाणक्य—ऐसा कर नहीं सके ।

चन्द्रगुप्त—क्या असमर्थ हो गए, वा उसमें भी कुछ प्रयोजन था ?

चाणक्य—असमर्थ कैसे हो सकते हैं ? उसमें भी कुछ प्रयोजन ही था ।

चन्द्रगुप्त—आर्य ! वह प्रयोजन मैं सुना चाहता हूँ ।

चाणक्य—सुनो और भूल मत जाओ ।

चन्द्रगुप्त—आर्य ! मैं सुनता हूँ, भूलूँ गा भी नहीं । कहिये ।

चाणक्य—अब जो लोग उदास हो गये हैं या बिगड़ गए हैं उनके दो ही उपाय हैं—या तो फिर से उन पर अनुग्रह करें या उनको दंड दें । भद्रभट और पुरुषदत्त से जो अधिकार ले लिया गया है तो अब उन पर अनुग्रह यही है कि फिर उनको उनका अधिकार दिया जाय । पर यह हो नहीं सकता, क्योंकि उनको मृगया मद्यपानादिक का जो व्यसन है उससे वे इस योग्य नहीं हैं कि हाथी घोड़ों को संभालें और सब सेना की जब हाथी घोड़े ही हैं । वैसे ही हिंगुराज और बलगुप्त को कौन प्रसन्न कर सकता है ? क्योंकि उनको सब राज्य पाने से भी संतोष न होगा । राजसेन और भागुरायण तो धन और प्राण के डर से भागे हैं, वे तो प्रसन्न होई नहीं सकते । रोहिताक्ष तथा विजयवर्मा का तो कुछ पूछना ही नहीं है, क्योंकि वे तो और नातेदारों के मान से जलते हैं । उनका कितना भी मान करो, उन्हें थोड़ा ही दिखलाता है । तो इसका क्या उपाय है ? यह तो अनुग्रह का वर्णन हुआ । अब दंड का सुनिये । यदि हम प्रधान पद पाकर इन सबों को जो बहुत दिनों से नंदकुल के सर्वदा शुभाकांक्षी और साथी रहे दंड

देकर दुखी करें तो नंदकुल के साथियों का हम पर से विश्वास उठ जाय। इससे हमने इन्हें छोड़ ही देना योग्य समझा। सो इन्हीं सब हमारे भृत्यों को पक्षपाती बनाकर राक्षस के उपदेश से भ्लेच्छराज की बड़ी सहायता पाकर, और अपने रिता के बंध से श्रोधित होकर पर्वतक का पुत्र कुमार मलयकेतु हम लोगों से लड़ने को उद्यत हो रहा है। सो यह लड़ाई के उद्योग का समय है, उत्सव का समय नहीं। इससे गढ़ के संस्कार के समय कौमुदी महोत्सव क्या होगा? यही सोचकर उसका प्रतिषेध कर दिया।

चन्द्रगुप्त—आर्य! मुझे अभी इसमें बहुत कुछ पूछना है।

चाणक्य—भली भौंति पूछो, क्योंकि मुझे भी बहुत कुछ कहना है।

चन्द्रगुप्त—यह पूछता हूँ—

चाणक्य—हाँ! मैं भी कहता हूँ।

चन्द्रगुप्त—कि हम लोगों के सब अनर्थों की जड़ मलयकेतु है। उसे आपने भागते समय क्यों नहीं पकड़ा?

चाणक्य—वृषल! मलयकेतु के भागने के समय भी दो ही उपाय थे— या तो मेल करते या दंड देते। जो मेल करते तो आधा राज देना पड़ता और जो दंड देते तो फिर यह लोगों की कृतघ्नता सब पर प्रसिद्ध हो जाती कि इन्हीं लोगों ने पर्वतक को भी मरवा डाला। आधा राज देकर जो अब मेल कर लें तो उस बेचारे पर्वतक के मारने का केवल पाप ही हाथ लगे इससे मलयकेतु को भागते समय छोड़ दिया।

चन्द्रगुप्त—और भला राक्षस इसी नगर में रहता था उसका भी आपने कुछ न किया। इसका क्या उत्तर है?

चाणक्य—सुनो, राक्षस अपने स्वामी की स्थिर भक्ति से और यहाँ बहुत दिन रहने से यहाँ के लोगों का और नन्द के सब साथियों का विश्वासपात्र हो रहा है और उसका स्वभाव सब लोग जान गये हैं। उसमें बुद्धि और पौरुष भी है, वैसे ही उसके सहायक भी हैं और उसे कोषबल भी है। इससे जो वह यहाँ रहे तो भीतर के सब लोगों को फोड़कर उपद्रव करे और जो यहाँ से दूर रहे तो वह ऊपरी जोड़-तोड़ लगावे पर उनके भिटाने में इतनी कठिनाई न हो, इससे उसके जाने के समय उपेक्षा कर दी गई।

चन्द्रगुप्त—तो जब वह यहाँ था तभी उसको वश में क्यों नहीं कर लिया ?

चाणक्य—वश क्या कर लें ? अनेक उपायों से तो वह छाती में गड़े कौंटे की भाँसि निकाल कर दूर किया गया है। उसे दूर करने में और कुछ प्रयोजन ही था।

चन्द्रगुप्त—तो बल से क्यों नहीं पकड़ रक्खा ?

चाणक्य—वह राक्षस ही है, उस पर जो बल किया जाता तो वह आर मारा जाता या तुम्हारी सेना का नाश कर देता ! दोनों ही प्रकार हानि थी, देखो—

हम खोवें इक महत नर, जो वह पावै नास ।

जो वह नासै सैन तुव, तौहूँ जिय अति आस ॥

तासों कल बल करि बहुत अपने बस करि वाहि ।

जिमि गज पकरैं सुधर तिमि बाँधैंगे हम ताहि ॥

चन्द्रगुप्त—मैं आपकी बात तो नहीं काट सकता, पर इससे तो मंत्री राक्षस ही बड़ चढ़ के जान पड़ता है।

चाणक्य—(क्रोध से) 'आप नहीं' इतना क्यों छोड़ दिया ? ऐसा कभी नहीं है, उसने क्या किया है, कहो तो ?

चन्द्रगुप्त—जो आप न जानते हों तो सुनिए कि वह महात्मा—

जदपि आपु जीती पुरी तदपि धारि कुसलात

जब लौं जिय चाह्यौ रखौ धारि सोस पै लात ॥

डौंड़ी फेरन के समय निज बल जय प्रगटाय ।

मेरे बल के लोग कों दीनों तुरत हराय ॥

मोहे परिजन रीति सों जाके सब बिनु आस ।

पै मोपै निज लोकहू आनहिं नहिं बिस्वास ॥

चाणक्य—(हँसकर) बृषल ! राक्षस ने यह सब किया ?

चन्द्रगुप्त—हाँ ! हाँ ! अमात्य राक्षस ने यह सब किया ।

चाणक्य—तो हमने जाना कि जिस तरह नन्द का नाश करके तुम राजा

हुए, वैसे ही अब मलयकेतु राजा होगा ।

चन्द्रगुप्त—आर्य ! यह उपालंभ आपको नहीं शोभा देता । करने वाला

सब दूसरा है ।

चाणक्य—रे कृतज्ञ—

अतिहि क्रोध करि खोलिकै सिखा प्रतिज्ञा कीन ।

सो सब देखत भुव करी नव-नृप-नन्द-बिहीन ॥

घिरी स्वान अरु गीध सों भय-उपजावनि हारि ।

जारि नन्दहू नहि भई सांत मसान-द्वार ॥

चन्द्रगुप्त—यह सब किसी दूसरे ने किया ।

चाणक्य—किसने ?

चन्द्रगुप्त—नन्दकुल के द्वेषी दैव ने ।

चाणक्य—दैव तो मूर्ख लोग मानते हैं ।

चन्द्रगुप्त—और विद्वान् लोग भी यद्वा तद्वा करते हैं ।

चाणक्य—(क्रोध नाट्य करके) अरे बृषल ! क्या नौकर की तरह मुझ

पर आज्ञा चलाता है !

बँधी सिखाहू खोलिबे चंचल भे पुनि हाथ ।

(क्रोध से पृथ्वी पर पैर पटककर)

घोर प्रतिज्ञा पुनि चरन करन चहत कर साथ ॥

नन्द नजे सों निरुज हूँ तू फूल्यौ गरबाय ।

सो अभिमान मिटायहीं तुरतहिँ तोहि गिराय ॥

चन्द्रगुप्त—(घबड़ा कर आप-ही-आप) अरे ! क्या आर्य को सचमुच क्रोध आ गया ।

फरफर फरकत अधर-पुट भये नयन जुग लाल ।

चड़ी जाति भौहैं कुटिल, स्वास तजत जिमि व्याल ॥

मनहुँ अचानक रुद्र-इग खुल्यौ त्रितिय दिखरात ।

(आवेग सहित)

धरनी धार्यो बिनु धँसे हा हा किमि पद-घात ॥

चाणक्य—(नक नी क्रोध रोककर) तो बृषल ! इस कोरी बकवाद से

क्या लाभ है ? जो राक्षस चतुर है तो यह शस्त्र उसी को दे ।

(शस्त्र फेंक कर आँर उठकर ऊपर देखते हुए आप ही आप)

ह ह ह ! राक्षस ! यही तुमने चाणक्य को जीतने का उपाय

किया ।

तुम जान्यो चाणक्य सों नृप चंदहि लरवाय ।

सहजहिँ लौहैं राज हम निज बल बुद्धि उपाय ॥

सो हम तुमहीं कहँ छलन कियो क्रोध परकास ।

तुमरोई करिहै उलटि यह तुव भेद बिनास ॥

[क्रोध प्रकट करता हुआ चला जाता है]

चन्द्रगुप्त—आर्य वैहोनर ! “चाणक्य का अनादर करके आज से चन्द्रगुप्त

सब काम काज आप ही सँभालेंगे,” यह लोगों से कह दो ।

कंचुकी—(आप ही आप) अरे ! आज महाराज ने चाणक्य के पहले ‘आर्य’ शब्द नहीं कहा ! क्यों ? क्या सचमुच अधिकार छीन लिया ? वा इसमें महाराज का क्या दोष है !

सचिव-दोष सों होत हैं नृपहु बुरे ततकाल ।

हाथीवान प्रमाद सों गज बहवावत व्याल ॥

चन्द्रगुप्त—क्यों जी ? क्या सोच रहे हो ?

कंचुकी—यही कि महाराज को ‘महाराज’ शब्द अथ दथार्थ शोभा देता है ।

चन्द्रगुप्त—(आप ही आप) इन्हीं लोगों के धोखा खाने से आर्य का काम होगा । (प्रकट) शोणोत्तरे ! इस सूखी कलह से हमारा सिर दुखने लगा, इससे शयनगृह का मार्ग दिखलाओ ।

प्रतिहारी—इधर आवें महाराज, इधर आवें ।

चन्द्रगुप्त—(उठकर चलता हुआ आप ही आप)

गुरु-आयसु छल सों कलह करिहू जीय डराय ।

किमि नर गुरुजन सो लरहिँ यहै सोच जिय, हाय ॥

[सब जाते हैं—जवनिका गिरती है]

उपर्युक्त अंक में जो संघर्ष है वह केवल ‘छल-कलह’ का अभिनय

पुनः जगत् का रत्न जगत्का सारूप्य उल्लेख जगत्

तब इस संघर्ष का क्या महत्त्व रह जाता है ? दोनों ही पात्र जानते हैं

कि यह भूमी लड़ाई है तो जो मन में आये, बका जा सकता है। चन्द्रगुप्त जैसे धीरोदात्त नायक की दशा उस समय तो और भी दयनीय हो जाती है जब वह बचड़ा कर आप-ही-आप कहता है—‘अरे, क्या आर्य को सचमुच क्रोध आ गया?’ और अंक के अंत में वह कहता है कि ‘इन्हीं लोगों के धोखा खाने से आर्य का काम होगा।’ यह समस्त संभाषण और उससे उत्पन्न संघर्ष केवल कूटनीति का एक अंग है जिसमें चन्द्रगुप्त के मनोविज्ञान के लिए कोई स्थान नहीं रह जाता। वह पूर्ण रूप से चाणक्य के इशारे पर चल रहा है और ‘कंसुदी महोत्सव’ एक घटना मात्र है जिससे चाणक्य चन्द्रगुप्त को अपनी नीति का साधन मात्र बनाकर एक भ्रम उत्पन्न करना चाहता है। जैसे हम नाटक में आत्म-हत्या करते हैं और रक्त का एक बूँद भी हमारे शरीर में से नहीं निकलता। मुद्राराक्षस में चाणक्य की नीति ही प्रधान है जिसके प्रभाव से नाटक के समस्त पात्र और समस्त घटनाएँ सौर मंडल के ग्रहों और उपग्रहों की भाँति सूर्य रूपी चाणक्य के चारों ओर घूमती हैं। नाटककार की दृष्टि में संघर्ष तो राक्षस और मलयकेतु से है। चन्द्रगुप्त जो चाणक्य के ही पक्ष का है, संघर्ष का भोक्ता कैसे हो सकता है? इस संबंध में श्री ब्रजरत्नदास जी ने मुद्राराक्षस की भूमिका में लिखा है^१ :—

‘घटनाओं के वर्णन में यह विशेषता भी है कि सब बातें ठीक वैसी ही होती थीं जैसा कि चाणक्य चाहता था। कहीं भी उनकी इच्छा के विपरीत कोई घटना नहीं हुई। ऐसा जान पड़ता है कि चाणक्य घटनाओं का अनुशासन उसी प्रकार करता था जैसे काठ की पुतली नचाने वाला सूत्रों को हाथ में पकड़ कर इच्छानुकूल उनसे कार्य कराता है। इस

^१मुद्राराक्षक (संपादक ब्रजरत्नदास) पृष्ठ २०

अवस्था में या तो हम चाणक्य की बहुज्ञता और दूरदर्शिता का परिचय पाते हैं अथवा कवि पर अस्वाभाविकता का दोष लगा सकते हैं। कभी कभी अनुकूल घटनाएँ ठीक समय पर हो जाती हैं पर आदि से अन्त तक चाणक्य द्वारा प्रेरित सत्र घटनाओं का सरोतर उतरना नाटक के नाट्यत्व में बाधक होता है।”

ऐसी स्थिति में चन्द्रगुप्त के मनोविज्ञान और संघर्ष की आशा करना दुराशा मात्र है।

अत्र स्वर्गीय श्री द्विजेन्द्रलाल राय लिखित चन्द्रगुप्त नाटक लीजिए। उसमें ‘कौमुदी महोत्सव’ का प्रसंग चतुर्थ अंक के द्वितीय दृश्य में है :—

स्थान—पाटलिपुत्र का राज-महल

समय—रात्रि।

[मुरा और चन्द्रकेतु ।]

मुरा—चन्द्रकेतु ! आज चन्द्रगुप्त दाक्षिणात्य जय करके मगध को लौटा आ रहा है। नगर में उत्सव क्यों नहीं मनाया जा रहा है ?

चन्द्रकेतु—मंत्री चाणक्य ने निषेध कर दिया है।

मुरा—यह कैसे ? गुरुदेव ने अपने प्रिय शिष्य की विजय पर उत्सव निषेध कर दिया है ? यह उनका कैसा विचार।

चन्द्रकेतु—हाँ, मंत्रीवर ने जो निषेध किया है, उसका अवश्य ही कुछ न कुछ कारण होगा।

मुरा—कारण कुछ नहीं। जान पड़ता है कि चन्द्रगुप्त के विजय-गौरव पर ब्राह्मण के हृदय में ईर्ष्या उत्पन्न हुई है।

चन्द्रकेतु—उस विजय-गौरव की सूचना किसने दी थी, मँ ? ब्राह्मण के प्रति अविचार नहीं करना चाहिये।

मुरा—यह देखो बाजे का शब्द सुनाई दे रहा है। बेटा लौटा आ रहा

है । मैं जाती हूँ, महल के शिखर पर खड़ी होकर प्रवेश-समारोह देखूँगी—

[जल्दी से चली जाती है]

चन्द्रकेतु—आज बहुत दिनों के बाद भाई का जय की दीप्ति से दमकता हुआ मुख देखने को मिलेगा । आज मुझे कितना आनन्द है !

चन्द्रगुप्त, तुम क्या पूर्व जन्म में मेरे भाई ही थे ?

(नेपथ्य में कोलाहल और बाजे पर गाने की ध्वनि)

[धीरे-धीरे 'जय महाराज चन्द्रगुप्त की जय' की ध्वनि अधिकाधिक होने लगी और क्रम से निकटवर्ती होने लगी । तदनन्तर पताका धारी लोगों और सैनिकगणों के सहित चन्द्रगुप्त ने प्रवेश किया ।]

चन्द्रकेतु—आओ बन्धु ! (आलिङ्गन करने को उद्यत होता है)

चन्द्रगुप्त—(रूखे भाव से) चन्द्रकेतु ! तुम्हें हमारी आज्ञा मिली थी ?

चन्द्रकेतु—कौन सी आज्ञा प्रियवर !

चन्द्रगुप्त—मेरे आगमन के उपलक्ष्य में नगर में रोशनी की जावे, यह आज्ञा पाई थी ?

चन्द्रकेतु—हाँ पाई थी ।

चन्द्रगुप्त—फिर उस आज्ञा का पालन नहीं किया गया ?

चन्द्रकेतु—मन्त्री ने निषेध कर दिया था ।

चन्द्रगुप्त—यह तो मैंने पहले ही अनुमान कर लिया था । चन्द्रकेतु, मगध का महाराज मैं हूँ या चाणक्य ?

चन्द्रकेतु—सुनो भाई—

चन्द्रगुप्त—उत्तर दो, मगध का महाराज मैं हूँ या मेरा मन्त्री ?

चन्द्रकेतु—मगध के महाराज चन्द्रगुप्त हैं ।

चन्द्रगुप्त—तब ?

चन्द्रकेतु—प्रियवर—

चन्द्रगुप्त—मैं नहीं सुनना चाहता, मंत्री को बुलाओ ।

चन्द्रकेतु—सुनो भाई ! इसका एक विशेष कारण—

चन्द्रगुप्त—मैं नहीं सुनना चाहता । मैं इसी समय उसका जबाब तलब करूँगा ।

चन्द्रकेतु—उन्होंने कहा—

चन्द्रगुप्त—उन्होंने जो कुछ कहा था वह वे स्वयं आकर कह लेंगे । आज इसी समय निश्चित हो जाना चाहिये कि मगध के महाराज चन्द्रगुप्त है या चाणक्य !

चन्द्रकेतु—अधीर न होओ, सुनो ।

चन्द्रगुप्त—चन्द्रकेतु, तुम भी मेरा कहना नहीं मानते हो, जाओ ।

(चन्द्रगुप्त वा धीरे-धीरे प्रस्थान)

चन्द्रगुप्त—ब्राह्मण का दम्भ मेरा धीरज छुड़ाये देता है ।

एक बार—नहीं पहले—स्पर्धा !—आश्चर्य !

इस बार मैं—नहीं—पहले जवाब तलब करूँगा ! (धूमता है ।)

[चाणक्य और चन्द्रकेतु का प्रवेश ।]

चाणक्य—महाराज की जय हो ।

चन्द्रगुप्त—(रूखे भाव से प्रणाम करके) मंत्रिवर ! मैंने आज अपने नगर प्रवेश के उपलक्ष्य में नगर में रोशनी करने की आज्ञा दी थी ।

उस आज्ञा का पालन क्यों नहीं किया गया ?

चाणक्य—मैंने निषेध कर दिया था ।

चन्द्रगुप्त—(थोड़ी देर तक स्तब्ध होकर) क्या मैं इसका कारण जान सकता हूँ ?

चाणक्य—कुछ प्रयोजन नहीं है !

चन्द्रगुप्त—प्रयोजन नहीं है !

चाणक्य—मैंने जो किया है समझ ब्रूम के ही किया है ।

चन्द्रगुप्त—तो भी मैं कारण जानना चाहता हूँ ।

चाणक्य—कारण जानने का समय अभी नहीं आया है जब आयगा तब बता दूँगा ।

चन्द्रगुप्त—मंत्री ! मगध का महाराज मैं हूँ ।

चाणक्य—(मुसकराते हुए देखते रहते हैं ।)

चन्द्रगुप्त—मंत्री, मैं इस उद्धतता को सहन नहीं कर सकता । मैं इसका न्याय विचार करूँगा ।

चाणक्य—चन्द्रगुप्त ! तुम उत्तेजित हो गये हो । ज़रा शान्त होओ ।

[प्रस्थानोद्यत !]

चन्द्रगुप्त—मंत्री !

चाणक्य—(लौटकर) वरस !

चन्द्रगुप्त—मैं जानना चाहता हूँ कि इस राज्य का स्वामी मैं हूँ या चाणक्य ।

चाणक्य—महाराज—चन्द्रगुप्त ।

चन्द्रगुप्त—यह तो मैं नहीं देख रहा हूँ । देखता तो यह हूँ कि अपने ही साम्राज्य में बन्दी हूँ, अपने ही घर में मैं दास हूँ । मंत्री चाणक्य पाटलिपुत्र में निश्चित बैठकर राज भोग करें और महाराज चन्द्रगुप्त देश-देशान्तर से आहरण करके त्वा दिया करें । भारतवर्ष मंत्री चाणक्य के गुणों का गीत गाया करे और उस गीत के उपादान जुटाया करें महाराज चन्द्रगुप्त ! महाराज चन्द्रगुप्त मंत्री चाणक्य की आज्ञा को सिर झुकाकर माना करें और चाणक्य चन्द्रगुप्त की आज्ञा को लात से रौंधा करें । यदि

मेरे और तुम्हारे बीच में वही सम्बन्ध है, तो जितनी जल्दी यह
बन्धन छिन्न हो जाय, उतना ही अच्छा ।

चाणक्य—महाराज की अभिरुचि । चाणक्य ने यह मंत्रित्व माँग कर नहीं
लिया है । मैं इसी समय अपना पद त्याग करता हूँ ।

चन्द्रगुप्त—परन्तु उसके पहले मैं इसकी कैफ़ियत चाहता हूँ ।

चाणक्य—मैं कैफ़ियत नहीं दूँगा ।

चन्द्रगुप्त—इतना साहस !—सैनिको ! बन्दी करो !

[सैनिक लोग स्थिर भाव से खड़े रहते हैं ।]

चन्द्रगुप्त—सैनिको ! (सैनिको के आगे बढ़ने पर चाणक्य बड़े ही शान्त
भाव से हाथ के संकेत से उन्हें रोक देते हैं ।)

चाणक्य—शुद्ध की इतनी मजाल अब भी नहीं हुई है ।—महाराज !
यह लो मैंने आपका मंत्रित्व त्याग दिया । (मंत्री की पोशाक
वग़ैरह उतार कर रख देते हैं)—महाराज, चाणक्य निश्चित
होकर राजधानी में विलास नहीं करता है । वह यहाँ बैठा हुआ
एक बड़े भारी साम्राज्य को चला रहा है । और रहा चाणक्य
का राजभोग !—सो वह आहार करता है दो मुट्ठी उबाले
हुए चावल और सोता है मृगछाला की शैश्या पर ।
वह रात के तीसरे पहर कुटीर के आँगन में उष्ण मस्तिष्क से
राज्य की चिन्ता करता हुआ टहलता है । मैं जाता हूँ ।—तुम्हारा
राज्य है, तुम्हीं उसका शासन करो । (जाने को तैयार होता है ;
सहसा लौटकर) हाँ, जाने के पहले मैं यह कहे जाता हूँ कि
क्यों मैंने आज उत्सव नहीं होने दिया । भूतपूर्व महाराज नन्द के
मंत्री ने विद्रोह-मंत्रणा को गर्मी देकर एक बड़ा भारी षडयन्त्र
तैयार किया है । आज रात्रि में उत्सव के समय उसके दल के

लोगों ने नगर पर आक्रमण करने का इरादा किया था। वे लोग तुम्हारे सोने के कमरे में सुरङ्ग काटकर तुम्हारी हत्या करने के लिए वहाँ तुम्हारा मार्ग देख रहे हैं। मैंने उन लोगों का बंध करने के लिए सैनिकों को भेज दिया है। (प्रस्थानोद्यत; फिर लौटकर) हाँ, और भी एक बात है। विजयी सेल्यूकस सिन्धुनद के पार उतर आया है। इस तरह शत्रु चारों ओर से सशस्त्र हो रहे हैं। यह उत्सव का समय नहीं है। इसीलिये मैंने उत्सव बन्द कर दिया था।

[प्रस्थानोद्यत]

चन्द्रकेतु—(चाणक्य के पैरों पर गिरकर) गुरुदेव ! क्षमा कीजिये।

चाणक्य—कैफ़ियत दे चुकने पर चाणक्य मंत्रित्व ग्रहण नहीं करेगा।

[प्रस्थान]

चन्द्रकेतु—बन्धुवर ! मंत्री महाशय को अनुनय करके लौटा लो।

चन्द्रगुप्त—क्यों जहाँ चाणक्य नहीं है, वहाँ क्या राज्य नहीं चलते ? !

इतना अहङ्कार ! बुरा क्या हुआ। आज मैं मुक्त हूँ। आज मैं सचमुच महाराज हूँ।

चन्द्रकेतु—भाई, उपदेश सुनो। उनको हाथ पकड़ कर ले आओ।

चन्द्रगुप्त—चन्द्रकेतु, मैं तुम्हारा उपदेश नहीं चाहता। तुम्हारे अनुरोध से मैंने चाणक्य को एक बार क्षमा कर दिया था !—पर वह मैंने ग़लती की थी। ब्राह्मण की मजाल तो देखो ! मैं महाराज हूँ, फिर भी मेरी कोई शक्ति नहीं है ! भाई को क्षमा करने की भी मुझमें क्षमता नहीं है। मानों राज्य का मैं कोई भी नहीं हूँ।—केवल एक महाराज का अभिनय कर रहा हूँ। इस व्यंग्य अभिनय से तो सीधी-सादी गुलामी अच्छी।

चन्द्रकेतु—गुरुदेव जो कुछ करते हैं वह तुम्हारी भलाई के लिये ।

चन्द्रगुप्त—इसी भलाई के लिये ही क्या ब्राह्मण ने मेरे भाई नन्द की हत्या की थी ? उन्होंने और कत्यायन ने मेरे नन्द की हत्या करके पैशाचिक उस्लास से उसके मृत शरीर के ऊपर ताण्डव नृत्य किया था । क्या मैंने वह देखा नहीं था ?

चन्द्रकेतु—किन्तु इस सिंहासन के लिये तुम उनके ऋणी हो ।

चन्द्रगुप्त—ऋणी !—जाओ, तुम अप्रिय वाक्य कहने में खूब दक्ष हो, यह मैं जानता हूँ ।

चन्द्रकेतु—अप्रिय सत्य बोलने का अधिकार एक बन्धु को ही होता है ।

चन्द्रगुप्त—पर वह बन्धुत्व होता है बराबर वालों में ।

चन्द्रकेतु—(थोड़ी देर चुप रह कर) महाराज ! मेरी उद्धतता को क्षमा कीजिये । भविष्य में महाराज के साथ बन्धुत्व की स्पर्धा नहीं करूँगा ? अच्छा तो अब मैं बिदा होता हूँ—पर जाने के पहले एक बात कहे जाता हूँ कि सम्पत्ति काल में महाराज मेरे बन्धुत्व की उपेक्षा करते हैं, तो करें; किन्तु विपत्ति में उस अधिकार से मुझे वंचित न रखिएगा । यदि मेरी सहायता का महाराज को कभी कोई प्रयोजन आ पड़े तो आज की बातों से लज्जा के कारण मुझे बुलाने में दुविधा मत कीजियेगा । मेरे जीवन से यदि महाराज का कोई साधारण भी लाभ हो तो वह जीवन में हँसते-हँसते महाराज के लिये सदा के लिये दे देने को प्रस्तुत हूँ ।

[प्रस्थान]

[चन्द्रगुप्त थोड़ी देर तक चुप खड़े रहते हैं । पाँच सशस्त्र सैनिक प्रवेश करते हैं । उनमें से एक आदमी के हाथ में कटा सिर है । उस

सिर को चन्द्रगुप्त को दिखाकर वह कहता है—]

सैनिक—महाराज यही दलपति का सिर है ।

चन्द्रगुप्त—कौन दलपति का ?

सैनिक—पच्चीस घातक महाराज के खोने के कमरे में सुरंग काटकर
शस्त्र लिये हुए छिपे थे । हमें मंत्री महाशय ने उनके वध करने
के लिये वहाँ भेजा था । हम लोग उन पच्चीसों घातकों को वध
कर आये हैं और यह उनके दलपति का सिर ले आये हैं ।

चन्द्रगुप्त—(सिर देखकर) यह तो नन्द का साला वाचाल है । अच्छा
जाओ ।

[सैनिकगण चले जाते हैं ।]

चन्द्रगुप्त—तभी तो !

[एक सेनाध्यक्ष का प्रवेश]

सेनाध्यक्ष—महाराज की जय हो ।

चन्द्रगुप्त—क्या संवाद है ?

सेनाध्यक्ष—विद्रोही लोग नगर को आक्रमण करने आये थे; परन्तु हम
लोगों को होशियार और सशस्त्र देखकर लौट गये ।

चन्द्रगुप्त—किसने तुम लोगों को होशियार रहने को कहा था ?

सेनाध्यक्ष—मंत्री महाशय ने ।

[चन्द्रगुप्त एक दृष्टि से शून्य में देखने लगते हैं । सेनाध्यक्ष धीरे-
धीरे चला जाता है । चन्द्रगुप्त पहले की तरह देखते रहते हैं ।]

उपर्युक्त प्रसंग में चन्द्रगुप्त ने अधिकार का प्रदर्शन करना चाहा
है किंतु वह प्रदर्शन हास्यास्पद हो गया है । चन्द्रगुप्त एक रूटे हुए बालक
के समान अपने सम्मान की माँग करता है । चाणक्य का भी ऐसा
स्वभाव नहीं है जैसा कि नाटककार ने चित्रित किया है । इतिहास ने

चाणक्य को हठी और उद्धत करा है, यहाँ का चाणक्य तो जैसे चापलूस और सीधा-सादा मंत्री है। चन्द्रगुप्त बिना किसी हिचक के महामंत्रा चाणक्य को सेनिकों से बन्दी करने के लिए कह देता है। सैनिक बन्दी करने के लिए बढ़ते भी हैं। जो चाणक्य नन्द के द्वारा केवल निकाले जाने पर उसके वंश के विनाश की प्रतिज्ञा करता है, वह तुच्छ सैनिकों द्वारा बन्दी किये जाने की बात पर क्या न करता, यह चाणक्य के स्वभाव से परिचित व्यक्ति सहज ही जान सकता है, लेकिन यहाँ का चाणक्य ब्राह्मणत्व पर आकाश-पाताल की बातें करता है और स्वयं के लाञ्छित होने पर शान्त भाव से खड़ा रहता है। अधिक से अधिक शूद्र^१ कह कर फिर महाराज कहने लगता है? यहाँ तो दोनों चरित्र हा हास्वास्वद हो गए हैं। श्री द्विजेन्द्र लाल राय के नाटकों में भावुकता और भावातिरेक (शायद बंगाली कलाकार होने के नाते) इतना अधिक है कि अनेक स्थलों पर परिस्थितियों के चित्र अतिरंजित होकर दिगड़ गए हैं और उनमें से पारसी रंगमंच की दुर्गन्धि आने लगती है।

चन्द्रगुप्त न इतना छिछोरपन कर सकता है और न चाणक्य इतना शान्त ही रह सकता है। मुरारारत्न में तो चाणक्य अग्नि की भाँति जलता है और उसके आतंक से घटनाएँ ही नहीं, पात्र भी आप-से-आप उसकी इच्छानुसार चलने लगते हैं। प्रस्तुत अवतरण में इसकी तो नकल हुई है किन्तु चरित्र बिखर गए हैं। घटनाएँ जैसे चाणक्य के जाने का रास्ता ही देखती थीं। जैसे ही चाणक्य रंगमंच से जाता है कि पाँच सशस्त्र सैनिक एक आदमी का कटा सिर लाकर कहते हैं कि 'पच्चीस घातक महाराज के सोने के कमरे में मुरंग काटकर अस्त्र (या शस्त्र ?)

^१ राय महाशय भी चन्द्रगुप्त के शूद्र होने की भ्रान्ति में थे।

लिए हुए छिपे थे। हमें मंत्री महाशय ने उनके वध करने के लिए वहाँ भेजा था। हम लोग उन पचीसों घातकों को वधकर आये हैं और यह उनके दलपति का सिर ले आए हैं। (पाँच ने सजग पचीसों को मार डाला और पाँच में एक भी घायल नहीं हुआ !) इन पाँच सैनिकों के वाद सेनाध्यक्ष प्रदेश करता है और कहता है कि मंत्री महाशय की सजग रहने की आज्ञा से यह हुआ कि विद्रोही लोग नगर को (या पर ?) आक्रमण करने आये थे परन्तु हम लोगों को सशस्त्र देख कर लौट गए।

संक्षेप में राय महाशय का चन्द्रगुप्त नाटक विशेषकर चन्द्रगुप्त के चरित्र-चित्रण की यथार्थता स्पष्ट नहीं कर सका।

अन्त में स्वर्गीय श्री जयशंकर प्रसाद रचित चन्द्रगुप्त नाटक लीजिए। उसमें कौमुदी महोत्सव का प्रसंग चतुर्थ अंक के तीसरे दृश्य में है :—

चतुर्थ अंक

३

राक्षस (प्रवेश करके) तो आप लोगों की सम्मति है कि विजयोत्सव न मनाया जाय ? मगध का उत्कर्ष उसके गर्व का दिन यों ही फीका रह जाय ?

शकटार—मैं तो चाहता हूँ परन्तु आर्य चाणक्य की सम्मति इसमें नहीं है।

कारयायन—जो कार्य बिना किसी आडंबर के हो जाय, वही तो अच्छा है।

(मौर्य सेनापति और उसकी स्त्री का प्रवेश)

मौर्य—विजयी होकर चन्द्रगुप्त लौट रहा है, हम लोग आज भी उत्सव न मनाने पावेंगे ? राजकीय आवरण में यह कैसी दासता है ?

मौर्य पत्नी—तब यही स्पष्ट हो जाना चाहिये कि कौन इस राज्य का
 अधीश्वर है ! विजयी चन्द्रगुप्त अथवा यह ब्राह्मण या परिषद् ?
 चाणक्य—(राक्षस की ओर देखकर) राक्षस ! तुम्हारे मन में क्या है ?
 राक्षस—मैं क्या जानूँ, जैसी सब लोगों की इच्छा ।
 चाणक्य—मैं अपने अधिकार और दायित्व को समझ कर कहता हूँ कि
 यह उत्सव न होगा !

मौर्य पत्नी—तो मैं ऐसी पराधीनता में नहीं रहना चाहती । (मौर्य से)
 समझा न ! हम लोग आज भी बंदी हैं !
 मौर्य (क्रोध से) क्या कहा, बंदी ? नहीं, ऐसा नहीं हो सकता ! हम
 लोग चलते हैं । देखूँ, किसकी सामर्थ्य है जो रोके ! अपमान
 से जीवित रहना मौर्य नहीं जानता है । चलो !

[दोनों का प्रस्थान]

[चाणक्य और कात्यायन को छोड़कर सब जाते हैं]

कात्यायन—विष्णुगुप्त, तुमने समझ कर ही तो ऐसा किया होगा । फिर भी
 मौर्य का इस तरह चले जाना चन्द्रगुप्त को...

चाणक्य—बुरा लगेगा ? क्यों ? भला लगाने के लिए मैं कोई काम नहीं
 करता कात्यायन ! परिणाम में भलाई ही मेरे कामों की कसौटी
 है । तुम्हारी इच्छा हो तो तुम भी चले जाओ ! बको मत !

[कात्यायन का प्रस्थान]

चाणक्य—कारण समझ में नहीं आता—यह वात्स्यायन क्यों ?
 (विचारता हुआ)—क्या कोई नवीन अध्याय खुलने वाला है ?
 अपनी विजयों पर मुझे विश्वास है, फिर यह क्या ? (सोचता है)

[सुवासिनी का प्रवेश]

सुवा०—विष्णुगुप्त !

चाणक्य—कहो सुवासिनी !

सुवा०—अभी परिषद् गृह से जाते हुए पिता जी बहुत दुखी दिखाई दिये, तुमने अपमान किया क्या ?

चाणक्य—यह तुमसे किसने कहा ? इस उत्सव को रोक देने से साम्राज्य का कुछ बनता बिगड़ता नहीं। मौयों का जो कुछ है, वह मेरे दायित्व पर है। अपमान हो या मान, मैं उसका उत्तरदायी हूँ। और पितृव्य तुल्य शकटार को मैं अपमानित करूँगा, यह तुम्हें कैसे विश्वास हुआ ?

सुवा०—तो राक्षस ने ऐसा क्यों... ..?

चाणक्य—कहा, ऐं ? सो तो कहना ही चाहिए ! और तुम्हारा भी उस पर विश्वास होना आवश्यक है; क्यों न सुवासिनी ?

सुवा०—विष्णुगुप्त ! मैं एक समस्या में डाल दी गई हूँ।

चाणक्य—तुम स्वयं पढ़ना चाहती हो, कदाचित् यह ठीक भी है।

सुवा०—व्यग्य न करो; तुम्हारी कृपा मुझ पर होगी ही, मुझे इसका विश्वास है।

चाणक्य—मैं तुमसे बाल्यकाल से परिचित हूँ, सुवासिनी ! तुम खेल में भी हारने के समय रोते हुए हँस दिया करती और तब मैं हार स्वीकार कर लेता। इधर तो तुम्हारा अभिनय का अभ्यास भी बढ़ गया है ! तब तो...(देखने लगता है)

सुवा०—यह क्या विष्णुगुप्त ! तुम संसार को अपने वश में करने का संकल्प रखते हो ! फिर अपने को नहीं ? देखो दर्पण लेकर— तुम्हारी आँखों में तुम्हारा यह कौन सा नवीन चित्र है !

[प्रस्थान]

चाणक्य—क्या ? मेरी दुर्बलता ? नहीं ! कौन है ?

दौवारिक—(प्रवेश करके) जय हो आर्य, रथ पर मालविका आई हैं ।

चाणक्य—उसे सीधे मेरे पास लिवा लाओ !

[दौवारिक का प्रस्थान—एक चर का प्रवेश]

चर—आर्य ! सम्राट् के पिता और माता दोनों व्यक्ति रथ पर अभी बाहर गये हैं । (जाता है)

चाणक्य—जाने दो ! इनके रहने से चन्द्रगुप्त के एकाधिपत्य में बाधा होती ! स्नेहातिरेक से वह कुछ का कुछ कर बैठता ।

[दूसरे चर का प्रवेश]

दूसरा—(प्रणाम करके) जय हो आर्य ! वाल्हीक में नई हलचल है । विजेता सिल्यूकस अपनी पश्चिमी राजनीति से स्वतन्त्र हो गया है अब वह सिकन्दर के पूर्वी प्रान्तों की ओर दत्तचित्त है । वाल्हीक की सीमा पर नवीन यवन-सेना के शस्त्र चमकने लगे हैं ।

चाणक्य—(चौंक कर) और गांधार का समाचार ?

दूसरा—अभी कोई नवीनता नहीं है ।

चाणक्य—जाओ । (चर का प्रस्थान) क्या उसका भी समय आ गया ? तो ठीक है । ब्राह्मण ! अपनी प्रतिज्ञा पर अटल रह ! कुछ चिन्ता नहीं, सब सुयोग आप ही चले आ रहे हैं ।

[ऊपर देख कर हँसता है, मालविका का प्रवेश]

माल०—आर्य, प्रणाम करती हूँ । सम्राट् ने श्री चरणों में सविनय प्रणाम करके निवेदन किया है कि आपके आशीर्वाद से दक्षिणापथ में अपूर्व सफलता मिली, किन्तु सुदूर दक्षिण जाने के लिए आपका निषेध सुनकर लौटा आ रहा हूँ । सीमान्त के राष्ट्रों ने भी मित्रता स्वीकार कर ली है ।

चाणक्य—मालविका, विश्राम करो । सब बातों का विवरण एक साथ ही लूँगा ।

माल०—परन्तु श्राय ! स्वागत का कोई उत्साह राजधानी में नहीं ।

चाणक्य—मालविका, पाटलिपुत्र पड्यंत्रों का केन्द्र हो रहा है ! सावधान ! चन्द्रगुप्त के प्राणों की रक्षा तुम्हीं को करनी होगी ।

यहाँ कौमुदी महोत्सव विजयोत्सव में परिवर्तित हो गया है । यह श्री द्विजेन्द्रलाल राय का अनुकरण है । मुद्राराक्षस में जो कुमुदपुर की विजय में कौमुदी महोत्सव का प्रसंग है वह राय महोदय ने अपने चन्द्रगुप्त नाटक में दक्षिणात्य जय करने के उत्सव का प्रसंग बना दिया है ; यही परिवर्तन प्रसाद जी ने भी कर दिया है । आगे के दृश्य में चन्द्रगुप्त और चाणक्य में संघर्ष चित्रित किया गया है ।

प्रभात—राजमंदिर का एक प्रान्त

चन्द्रगुप्त—(अकेले टहलता हुआ)—चतुर सेवक के समान संसार को जगाकर अन्धकार हट गया । रजनी की निस्तब्धता काकली से चंचल हो उठी है ! नीला आकाश स्वच्छ होने लगा है, या निद्राङ्गंत निशा उषा की शुभ्र चादर ओढ़ कर नींद की गोद में खेतने चली है । यह जागरण का अवसर है । जागरण का अर्थ है कर्मक्षेत्र में अवतीर्ण होना ! और कर्मक्षेत्र क्या है ? जीवन-संग्राम ! किन्तु भीषण संघर्ष करके भी मैं कुछ नहीं हूँ । मेरी सत्ता एक कठपुतली-सी है । तो फिर.....मेरे पिता:.....मेरी माता, इनका तो सम्मान आवश्यक था । वे चले गये, मैं देखता हूँ कि नागरिक तो क्या, मेरे आत्मीय भी आनन्द मनाने से वंचित किये गये । यह परतंत्रता कब तक चलेगी । प्रतिहारी !

प्रतिहारी—(प्रवेश करके) जय हो देव !

चन्द्रगुप्त—आर्य्य चाणक्य को शीघ्र लिवा लाओ !

[प्रतिहारी का प्रस्थान]

चन्द्रगुप्त—(टहलते हुए)—प्रतिकार आवश्यक है !

[चाणक्य का प्रवेश]

चन्द्र०—आर्य्य, प्रणाम !

चाणक्य—रूल्याण हो आयुष्मन्, आज तुम्हारा प्रणाम भारी-सा है !

चन्द्र०—मैं कुछ पूछना चाहता हूँ !

चाणक्य—यह तो मैं पहले ही से समझता था ! तो तुम अपने स्वागत के लिये लड़कों के सदृश रूठे हो ?

चन्द्र०—नहीं आर्य्य, मेरे माता पिता—मैं जानना चाहता हूँ कि उन्हें किसने निर्वासित किया ।

चाणक्य—जान जाओगे तो उसका वध करोगे ! क्यों ?

[हँसता है]

चन्द्र०—हँसिये मत ! गुरुदेव ! आपकी मर्यादा रखनी चाहिये, यह मैं जानता हूँ । परन्तु वे मेरे माता-पिता थे, यह आपको भी जानना चाहिये ।

चाणक्य—तभी तो मैंने उन्हें उपयुक्त अवसर दिया ! अब उन्हें आवश्यकता थी शान्ति की, उन्होंने वानप्रस्थाश्रम ग्रहण किया है । इसमें खेद करने की कौन बात है ?

चन्द्र०—यह अक्षुण्ण अधिकार आप कैसे भोग रहे हैं ? केवल साम्राज्य का ही नहीं, देखता हूँ, आप मेरे कुटुम्ब का भी नियंत्रण अपने हाथों में रखना चाहते हैं ।

चाणक्य—चन्द्रगुप्त ! मैं ब्राह्मण हूँ ! मेरा साम्राज्य वरुणा का था मेरा धर्म प्रेम का था । आनन्द समुद्र में शान्तिद्वीप का अधिवासी

ब्राह्मण में, चन्द्र, सूर्य, नक्षत्र मेरे दीप थे, अनन्त आकाश वितान था, शश्यामला कोमला विश्वम्भरा मेरी शय्या थी। बौद्धिक विनोद कर्म था, संतोष धन था। उस अपनी, ब्राह्मण, की जन्मभूमि को छोड़ कर कहाँ आ गया ! सौहार्द के स्थान पर कुचक्र; फूलों के प्रतिनिधि कोंटे; प्रेम के स्थान में भय। ज्ञाना-मृत के परिवर्तन में कुमंत्रणा ! पतन और कहाँ तक हो सकता है ! ले लो मौख्य चन्द्रगुप्त ! अपना अधिकार, छीन लो। यह मेरा पुनर्जन्म होगा। मेरा जीवन राजनीतिक कुचक्रों से कुत्सित और कलंकित हो उठा है। किसी छाया चित्र; किसी काल्पनिक महत्व के पीछे, भ्रमपूर्ण अनुसंधान करता दौड़ रहा हूँ ! शान्ति खो गई, स्वरूप विस्मृत हो गया। जान गया मैं कहाँ और कितने नीचे हूँ।

[प्रस्थान]

चन्द्र०—जाने दो ! (दीर्घ निश्वास लेकर)—तो क्या मैं असमर्थ हूँ ?
ऊँह, सब हो जायगा !

सिंहरण—(प्रवेश करके) सम्राट की जय हो ! कुछ विद्रोही और षडयंत्र-कारी पकड़े गये हैं। एक बड़ी दुखद घटना भी हो गई है।

चन्द्र०—(चौंककर) क्या ?

सिंहरण—मालविका की हत्या.....(गद्गद् कण्ठ से)—आपका परिच्छेद पहनकर वह आप ही की शय्या पर लेटी थी।

चन्द्रगुप्त—तो क्या, उसने इसलिए मेरे शयन का प्रबन्ध दूसरे प्रकोष्ठ में किया ! आह ! मालविका !

सिंहरण—आर्य चाणक्य की सूचना पाकर नायक पूरे गुल्म के साथ राजमंदिर की रक्षा के लिये प्रस्तुत था। एक छोटा-सा युद्ध

होकर वे हत्यारे पकड़े गये। परन्तु उनका नेता राक्षस निकल भागा।

चन्द्र०—क्या राक्षस उनका नेता था ?

सिंह०—हाँ सम्राट ! गुरुदेव बुलाये जायँ ?

चन्द्र०—वही तो नहीं हो सकता, वे चले गये। कदाचित् न लौटेंगे।

सिंह०—ऐसा क्यों ? क्या आपने कुछ कह दिया ?

चन्द्र०—हाँ सिंहरेण ! मैंने अपने माता पिता के चले जाने का कारण पूछा था।

सिंह०—(निश्वास लेकर) तो नियति कुछ अदृष्ट सा सृजन कर रही है ! सम्राट, मैं गुरुदेव को खोजने जाता हूँ।

चन्द्रगुप्त—(विरक्ति से)—जाओ; ठीक है—अधिक हर्ष, अधिक उन्नति के बाद ही तो अधिक दुःख और पतन की बारी आती है।

[सिंहरेण का प्रस्थान]

चन्द्रगुप्त—पिता गये, माता गई, गुरुदेव गये, कन्धे से कन्धा भिड़ा कर प्राण देने वाला चिर सहचर सिंहरेण गया, तो भी चन्द्रगुप्त को रहना पड़ेगा और रहेगा ! परन्तु मालविका ! आह, वह स्वर्गीय कुसुम !

[चिन्तित भाव से प्रस्थान]

प्रस्तुत अवतरण में श्री जयशंकर प्रसाद ने 'कौमुदी-महोत्सव' के प्रसंग में कुछ परिवर्तन कर दिया है। पहले तो यह प्रसंग दो दृश्यों में विभाजित किया गया है। पहले में 'कौमुदी महोत्सव' कुसुमपुर विजयोत्सव के स्थान पर दक्षिणापथ की विजय के उत्सव में परिणत किया गया है (जो स्पष्टतः श्री द्विजेन्द्रलाल राय का प्रभाव ज्ञात होता है) और दूसरे में माता-पिता के निर्वासित होने के फलस्वरूप उठने वाली चन्द्रगुप्त

की व्यथा और उसके बीच में स्वागत के प्रति उदासीनता ने चन्द्रगुप्त को चाणक्य से स्पष्ट बात कहने की शक्ति दी है। उम मनोवृत्ति की पृष्ठभूमि में नाटककार ने रजनी की स्तब्धता के बाद जागरण की बेला का चित्र खींचा है जिसे जागरण की प्रस्तावना कहा गया है। और जागरण का अर्थ है कर्मक्षेत्र में अवतीर्ण होना। और कर्मक्षेत्र क्या है? जीवन संग्राम। किन्तु चन्द्रगुप्त में फिर भी इतनी शक्ति नहीं है कि वह चाणक्य के सामने जीवन संग्राम की प्रस्तावना भी उपस्थित कर सके।

चन्द्रगुप्त अपने स्वागत की चर्चा छेड़ने के लिए ही संभवतः आर्य चाणक्य को बुलवा भेजता है किन्तु चाणक्य ने चन्द्रगुप्त का प्रणाम 'भागी-सा' जान कर उसकी चर्चा स्वयं छेड़ दी। लाचार चन्द्रगुप्त को अपने माता पिता के निर्वासन का प्रसंग लेकर चाणक्य के अक्षुण्ण अधिकार के भोगने पर प्रश्न चिह्न लगाना पड़ा। और जैसे ही चन्द्रगुप्त यह प्रश्न चिह्न लगाता है कि चाणक्य ब्राह्मणत्व का निवृत्ति मार्ग सराहते हुए स्वयं अपना तिरस्कार करता है और 'मंत्री' के अधिकार से मुक्त हो जाने का प्रस्ताव करता है और चला भी जाता है। उसके जाते ही चाणक्य की नीति से फलीभूत होने वाली घटनाएँ सामने आती हैं, चन्द्रगुप्त के प्राणों का मूल्य मालविका को देना पड़ता है और चन्द्रगुप्त माता पिता सिंहरण और गुरुदेव के जाने से दुखी और मालविका के मरण से आहत होकर एक निश्वास छोड़ कर रह जाता है।

श्री प्रसाद जी पर श्री द्विजेन्द्रलाल राय का प्रभाव तो अवश्य पड़ा किन्तु प्रसाद ने भावनातिरेक में अपने चरित्रों को विकृत होने से बचाया है। फिर भी कवि होने के कारण प्रसाद के पात्र अपने स्वगत-कथनों में बड़े कल्पनाशील हो जाते हैं और काव्यमयी भाषा में जीवन के सिद्धान्तों का निरूपण करने लगते हैं। उनके 'अजातशत्रु' नाटक में तो जीवन

के भयानक और भीषण कर्म करनेवाले पात्र भी कविता की कल्पनाशील तरंगों में बहने लगते हैं। विरुद्धक इसका प्रमाण है। उदयन, विम्बसार, श्यामा यदि कविता के प्रभाव में अपनी समस्याओं को सुलभाने का प्रयत्न करें तो बात समझ में आ सकती है।

चन्द्रगुप्त का ऐतिहासिक व्यक्तित्व ऐसा है जो कल्पना में अधिक विश्वास नहीं कर सकता। उसने जीवन के संघर्षों में इतना अधिक भाग लिया था कि वह भावुक तो बन ही नहीं सकता था। कहाँ तो मुद्राराक्षस नाटक में चन्दनदास की स्त्री जैसी साधारण पात्र को भी केवल एक स्थान पर आने का अवकाश दिया गया है, (अन्यथा समस्त नाटक में एक भी स्त्री पात्र नहीं है) और कहाँ प्रसाद जी के चन्द्रगुप्त नाटक में दस स्त्री पात्र हैं। राजनीति में भाग लेने के साथ ही साथ उन लोगों में प्रणय-लीला भी चलती जाती है और चन्द्रगुप्त तो तीन प्रेमिकाओं का नायक है। वह युद्ध क्षेत्र में भाग लेते हुए भी समय निकाल लेता है कि अपनी प्रेयसियों से बातें करे। एक स्थान पर तो स्वयं चाणक्य को कहना पड़ा कि.....छोकरियों से बातें करने का समय नहीं है, मौर्य ! (अंक २, दृश्य ४)

प्रसाद जी प्रेम और यौवन के नाटककार हैं और उनके नाटकों में ये प्रणय की अभिसंधियाँ बराबर चला करती हैं। चन्द्रगुप्त जैसा वीर पुरुष जिसने समरांगण की चित्रपटी में अपने जीवन का चित्र सजाया है, न जाने कितनी प्रेमिकाओं के गूँथे हुए हार पहिन कर समय की दीवाल पर सुसज्जित होना चाहता है। प्रसाद जी की प्रेमांकन की चरम स्थिति तो अपनी पराकाष्ठा पर तब पहुँचती है जब अर्थ शास्त्र के रचयिता और कूटनीति के विधायक काले कुरूप ब्राह्मण आचार्य चाणक्य की सूखी शिराओं में भी प्रेम का अंगराग तरुण रक्त बन कर संचरित होता है

और सुवासिनी की स्मृति में रूप और सौन्दर्य की आकांक्षा हृदय को अधिक स्पन्दनशील बना देती है ।

चाणक्य और प्रेम ! चाणक्य के पास हृदय था, यह कहना कठिन है । उसका मस्तिष्क ही इतना बड़ा था कि वह सिर से लेकर वक्षस्थल तक फैला हुआ था । चाणक्य प्रेम करने के पूर्व अपनी प्रियसी के कपोल-कूपों में पहले राजनीति की महाराई देखता, बाद में मुस्कुराहट का रहस्य !

चाहे वह चन्द्रगुप्त के माता पिता का निर्वासन हो, चाहे दक्षिणापथ में विजय प्राप्त कर लौटने पर स्वागत का प्रसंग हो, चाणक्य और चन्द्रगुप्त में स्पष्ट वार्तालाप का अवसर ही प्रसाद जी ने अपने नाटक में नहीं आने दिया । चन्द्रगुप्त 'यह अक्षुण्ण अधिकार आप कैसे भोग रहे हैं ?' कहता ही है कि चाणक्य उसे टाल कर चला जाता है और चन्द्रगुप्त 'पिता गये, माता गई, गुरुदेव गए' कह कर स्वर्गीय कुसुम 'मालविका' की स्मृति में अपनी रोदनशीला प्रकृति जोड़ देता है । यहाँ भी 'गुरुदेव' चाणक्य शिष्य चन्द्रगुप्त पर अंकुश की तरह तने हुए हैं और अपनी समस्त शक्ति लेकर भी चन्द्रगुप्त अपने अधिकारों के सम्बन्ध में चाणक्य से एक बात भी नहीं कह सका है । प्रणय की तीन तीन ग्रंथियों में उलझा हुआ चन्द्रगुप्त अपने गुरुदेव के समक्ष अपना अधिकार दृढ़ता पूर्वक रख ही कैसे सकता है, जब वह इससे पहले ही गुरुदेव की कड़ी डाँट खा चुका है :—“छोकरियों से बातें करने का समय नहीं है, मौर्य !”

संक्षेप में, इतिहास ग्रंथों से मुझे जो चन्द्रगुप्त का व्यक्तित्व मिला है, उसके प्रति हमारे साहित्य में न्याय नहीं हो सका, मुझे ऐसा लगता है । मुद्राराक्षस नाटक में चन्द्रगुप्त धीरोदात्त नायक रह कर भी 'छल-कलह' से ही काँप उठता है । आर्य चाणक्य द्वारा

आश्वासन पाकर भी वी 'तू भूठी कलह करके कुछ समय तक स्वतंत्र होकर अपना प्रबंध आम्र कर ले।' उसे 'बड़ा पाप' सा लगता है और चाणक्य का अभिनय-क्रोध देख कर ही घबड़ा कर कहता है, 'अरे ! क्या आर्य को सचमुच क्रोध आ गया ?' आर्य चाणक्य की राजनीति के आवर्त्त में वीरवर चन्द्रगुप्त तिनके की तरह चक्कर खा रहा है। श्री द्विजेन्द्रलाल राय ने चन्द्रगुप्त का वीरत्व-प्रदर्शन एक रूठे हुए बालक की मनचनी हास्यास्पद मनोवृत्ति की भाँति चित्रित किया है। राय महाशय के नाटक से दिए गए उद्धरण के पूर्व दृश्य में चाणक्य जब चंद्रकेतु द्वारा प्रस्तावित नगर की रोशनी वन्द करने की आज्ञा देता है तब चंद्रकेतु के जाने के उपरान्त स्वगत-रुथन में कहता है :— 'एक महान् पवित्र उज्ज्वल राज्य छोड़ कर मैं कहाँ जा रहा हूँ। अब भी उसका आलोक-मंडित शिखर दिखाई पड़ रहा है। तब सब कुछ अंधकार में लुप्त हो जाने के पहले ही क्यों न लौट चलूँ :—पिशाची ! छोड़ दे, लौट जाऊँ। नहीं-नहीं—कहाँ लौट जाऊँगा ! कौन हाथ पकड़ कर ले जायगा। मिथ्या, प्रवंचना, चौर्य, हत्या, हन सब का भी तो एक राज्य है। इसमें बुरा क्या है ! मजे में हूँ। खूब है। 'आदि आदि और चन्द्रगुप्त एक अदूरदर्शी सम्राट् की भाँति सैनिकों से चाणक्य को बन्दी करने को कहता है। जब सैनिक आगे बढ़ते हैं तो चाणक्य बड़े ही शान्त भाव से हाथ के संकेत से उन्हें रोक देते हैं और सैनिक सम्राट् के आदेश की अवहेलना करते हुए रुक भी जाते हैं। चाणक्य के चले जाने के बाद चन्द्रगुप्त चन्द्रकेतु से खीजे हुए बालक की भाँति कहता है—'चन्द्रकेतु ! मैं तुम्हारा उपदेश नहीं चाहता। तुम्हारे अनुरोध से मैंने चाणक्य को एक बार क्षमा कर दिया था—पर मैंने गलती की थी। ब्राह्मण की मजाल तो देखो ! मैं महाराज हूँ, फिर भी मेरी कोई शक्ति नहीं है। भाई को क्षमा करने की

भी मुक्त में क्षमता नहीं मानों राज्य का मैं कोई भी नहीं हूँ। केवल एक महाराज का अभिनय कर रहा हूँ। इस व्यंग्य अभिनय से तो सीधी-सादी गुलामो अच्छी।

श्री राय महाशय ने बहुत अधिक भावुकता से दोनों चरित्रों— चंद्रगुप्त और चाणक्य—को मर्यादा के पद से गिरा दिया है।

श्री प्रसाद जी ने श्रीराय महोदय का अनुकरण करते हुए भी अपनी विशेषता रखी है। उन्होंने सुलभे हुए ढङ्ग से चाणक्य और चन्द्रगुप्त दोनों के महत्व और गौरव का अच्छा प्रतिपादन किया है। जैसा मैंने पहले कहा कि भावनातिरेक से उनके चरित्र विकृत होने से बच गए हैं किन्तु प्रणय के चक्रव्यूह में चाणक्य और चंद्रगुप्त दोनों ही मार्ग-भ्रष्ट से होते दीख पड़ रहे हैं। वीरत्व से कहीं अधिक प्रेम चंद्रगुप्त का धर्म हो गया है और सन्यास के सूने क्षणों में चाणक्य पर भी राजनीति के स्थान पर प्रेम की स्मृतियों प्रहार कर बैठती हैं। चाणक्य और चन्द्रगुप्त में गुरु शिष्य का ऐसा कठोर संबंध है कि चन्द्रगुप्त अपने महान् व्यक्तित्व से उद्भूत अधिकार की अवहेलना में एक वाक्य भी स्पष्ट कंठ से नहीं कह सकता और चाणक्य उसका स्पष्टीकरण करना अपने महान् 'ब्राह्मणत्व' के आदर्श से बहुत नीचा समझता है। और ऐसा व्यवहार करता है कि चंद्रगुप्त एक मच्छड़ की तरह उसके कानों के पास कुछ गुणगुना गया और उसने हाथ की हवा से उसे दूर कर दिया या उस स्थान से चला गया।

चन्द्रगुप्त और चाणक्य के इस गंभीर चरित्र-चित्रण का उत्तर-दायित्व मैंने अपने ऊपर लेने का साहस किया है। इस संबंध में बौद्ध तथा ब्राह्मण ग्रंथों, मेगस्थनीज़ तथा चन्द्रगुप्त के इतिहास से संबंध रखने वाले समस्त ग्रंथों के अध्ययन को मैंने प्रमुख स्थान दिया है।

कौटिल्य के अर्थशास्त्र का अनुशीलन कर मैंने तत्कालीन वातावरण की अंतर्दृष्टि प्राप्त करने की चेष्टा की है। मैंने अपना कथानक मुद्राराक्षस की कथावस्तु के अनुसार ही रखा है जिसमें कुसुमपुर की विजय के उपरान्त कौमुदी महोत्सव के मनाये जाने का आयोजन है। पाटलिपुत्र का भौगोलिक ज्ञान मैंने मैगस्थनीज़ और हिन्दुस्तान को पुरानी सभ्यता से लेकर कौमुदी महोत्सव की सजावट अपनी कल्पना से प्रस्तुत की है। चंद्रगुप्त के इतिहास से उसका जो व्यक्तित्व मिला है उसे मैंने मनोविज्ञान में इस प्रकार सुसज्जित किया है कि चंद्रगुप्त के द्वारा प्रयुक्त समस्त उपमाएँ भी वीर रस से परिपूर्ण हैं।

राजनर्तकी और चंद्रगुप्त का वार्तालाप चंद्रगुप्त के वीरत्व के साथ राजसी प्रकृति का प्रतीक है जिससे वह वास्तव में धीरोदात्त नायक बनता है। चाणक्य का ऐसे अवसर पर आ जाना जब कि चंद्रगुप्त राजनर्तकी को पुरस्कार देने जा रहा है, मेरे नाटकीय कथावस्तु का प्रथम कौतूहल है। चंद्रगुप्त और चाणक्य का अपने दृष्टिकोण के आधार पर जो विवाद हुआ है वह प्रत्येक के स्पष्ट कंठ से निकला है और दोनों के व्यक्तित्व का पूर्ण परिचायक है। इसी अंग की साहित्य में प्रथम बार अभिव्यक्ति और स्पष्टता के लिए मैंने नाटक की रचना और सजावट की है। दोनों अपने-अपने क्षेत्र के अधिकारी हैं और विशेषता इस बात की है दोनों कि अपनी मर्यादा में रह कर सागर की भाँति गर्जन करते हैं और अपने स्वतंत्र व्यक्तित्व की मान्यता के लिए प्रबल कारण उपस्थित करते हैं। दोनों के द्वारा दिए हुए कारण अपनी विशेष परिस्थितियों में सत्य भी हैं, और विवेकपूर्ण भी। नीति और कूटनीति में चाणक्य अवश्य श्रेष्ठ है और अंत को घटना ही उसे श्रेष्ठ प्रमाणित कर देती हैं, जैसा कि ऐतिहासिक सत्य है। मैं अपनी कल्पना में वैभवशाली होते हुए भी

ऐतिहासिक वातावरण और सत्य के प्रतिकूल नहीं जा सकता था, अतः अंत में चन्द्रगुप्त को कहना ही पड़ा कि 'कौमुदी महोत्सव नहीं होगा।' किन्तु इसके पूर्व दोनों महापुरुषों के व्यक्तित्व को अपनी महानता में उभरने का पूर्ण अवसर दिया गया है। अंतिम घटना जिसमें राजनर्त्तकी अज्ञाता और वसुगुप्त के वास्तविक व्यक्तित्व का उद्घाटन होता है, चाणक्य की वाक्शक्ति, अन्तर्दृष्टि, नीति और तर्क की महानता के सिद्ध करने के लिए ही नियोजित की गई है। आशा है, मेरे इस प्रयास में हमारे देश के महान् सम्राट् चन्द्रगुप्त को अपने व्यक्तित्व के प्रकाशन के लिए यथेष्ट बल और वाणी मिलेगी और भारतीय साहित्य और इतिहास का यह लांछन यथा-संभव दूर होगा।

आप इस दृष्टि से मेरे नाटक को पढ़ने की कृपा करें और मुझे सूचित करने का कष्ट करें कि कहाँ तक मैं अपने प्रयास में सफल हुआ हूँ।

यह नाटक आल इंडिया रेडियो के लिए लिखा गया था और शनिवार, ६ अक्टूबर १९४८ को दस बजे रात वह दिल्ली स्टूडियो से सफलतापूर्वक प्रसारित भी हुआ था। यही कारण है कि इसका प्रतिन्यास-ध्वनि आलेखन के रूप में हुआ है।

इस लंबी भूमिका के लिए आप मुझे क्षमा करें किन्तु अपने दृष्टिकोण को स्पष्ट करने के लिए यह आवश्यक था। अब कृपया मेरे नाटक को पढ़ने के लिए पृष्ठ उलटने का कष्ट करें।

साकेत, (प्रयाग)

१८-६-४६

रामकुमार वर्मा


समर्पण

स्वर्गीय पूज्य पिता
श्री लक्ष्मीप्रसाद जी वर्मा
की पवित्र स्मृति में—

पितृमोक्ष अमावास्या
सं० २००६

उनका प्यारा पुत्र
कुमार

कौमुदी महोत्सव



नाटक के पात्र

सम्राट् चन्द्रगुप्त	::	::	कुसुमपुर के मौर्य सम्राट
चाणक्य	::	::	सम्राट् चन्द्रगुप्त के महामंत्री
वसुगुप्त	::	::	कुसुमपुर के समाहर्त्ता
यशोवर्मन	::	::	कुसुमपुर के अन्तपाल
पुष्पदन्त	::	::	कुसुमपुर के कार्यान्तिक
अलका	::	::	राजनर्त्तकी
सैनिक और दौवारिक			
समय	::	::	ईस्वी पूर्व ३२२

[बाहर चारों ओर कोलाहल हो रहा है। बीच-बीच में तुरही का नाद हो उठता है। शंख और घंटों की आवाज़ भी सुन पड़ती है। धीरे-धीरे यह ध्वनि क्षीण होती है।

राज-कक्ष में समाहर्ता वसुगुप्त और अन्तपाल यशोवर्मन बातें कर रहे हैं।]

वसुगुप्त—आज कुसुमपुर की जनता का कोलाहल कितना उभरा हुआ है! ढाल के मध्य भाग की भौंति वह किसी भी तलवार का वार रोकने के लिए आगे बढ़ आया है। कुसुमपुर का उत्साह एक ढाल की तरह है जिस पर विद्रोह की तलवार भी कुंठित हो जायगी। अब तो अन्तपाल यशोवर्मन का सन्देह दूर हो गया होगा।

यशोवर्मन—वसुगुप्त ! सन्देह पानी का बुलबुला नहीं है जो एक क्षण में भंग हो जाता है। सन्देह तो घूमकेतु की रेखा है जो आकाश में एक छोर से दूसरे छोर तक फैली रहती है, और

रामकुमार वर्मा

धूमकेतु जानते हो किस बात का प्रतीक है ? भय का, आशंका का, अमंगल का !

वसुगुप्त—किन्तु भय, आशंका और अमंगल तो नहीं हैं। नन्दवंश का विनाश होते ही ये ढाक के तीन पात की तरह अलग हो गये।

यशोवर्मन—अलग-अलग भले ही हो गये हों पर हैं तो !

वसुगुप्त—अब रहे भी नहीं। जब शक, यवन, पारस और वा हलीक राजाओं के साथ महाराज चन्द्रगुप्त ने कुसुमपुर में प्रवेश किया तो सारी प्रजा ने उनका स्वागत किया। क्या इस कोलाहल में तुमने प्रजाजनों के उत्साह की सरिता उमड़ते हुए नहीं देखी ?

यशोवर्मन—देखी, किन्तु इस उत्साह के बीच ऐसे कंठ भी हो सकते हैं जिनमें व्यंग्य और परिहास की ध्वनि हो। नन्द के प्रति राजभक्ति अभी निष्पाण नहीं हुई है। हरी घास में कुश और कंटक भी होंगे।

वसुगुप्त—तो वे निर्मूल कर दिए जावेंगे।

यशोवर्मन—किन्तु आपको क्या ज्ञात नहीं है कि महाराज नन्द के मंत्री राक्षस की नीति छद्म वेश धारण कर चलती है ? नन्द नहीं हैं किन्तु नन्द के मंत्री तो हैं जो छिप कर कुसुमपुर से बाहर चले गए हैं !

कौमुदी महोत्सव

वसुगुप्त—तो हमारे पास भी पहिचानने वाली श्रोखें हैं । (जन-रव फिर बढ़ता है ।) देखो, यह जन-रव क्यों बढ़ रहा है ? वातायन बन्द कर दो ।

यशोवर्मन—हाँ, बात ही नहीं सुन पड़ती । (वातायन बन्द करते हैं ।)

वसुगुप्त—तो सम्राट् चन्द्रगुप्त ने जब कुसुमपुर में प्रवेश किया तो पहला कार्य तो यहाँ को शासन-व्यवस्था ठीक करना है ।

यशोवर्मन—आचार्य चाणक्य के मस्तिष्क में राजनीति के न जाने कितने व्यूह प्रतिदिन बनकर बिगड़ते हैं, उनसे अधिक राजनीति की व्यवस्था कौन कर सकता है ?

वसुगुप्त—तो क्या सम्राट् चन्द्रगुप्त का मस्तिष्क केवल बाहु-बल का केन्द्र है ?

यशोवर्मन—हाँ, आचार्य चाणक्य की नीति और सम्राट् चन्द्रगुप्त के बाहु-बल ने ही तो नन्दवंश को समाप्त किया है । नन्दवंश की विलासिता-संध्या सम्राट् चन्द्रगुप्त की यश-चन्द्रिका के सामने अधिक देर तक नहीं रुक सकी ।

[नैपथ्य में 'सम्राट् चन्द्रगुप्त की जय' का घोष]

वसुगुप्त—(उत्सुकता से) सम्राट् आ गए ? तो क्या जनता का इतना कोलाहल उन्हीं के स्वागत के लिए था ? वातायन खोल कर देखो, यशोवर्मन !

यशोवर्मन—मैं देखता हूँ । (वातायन खोलते हैं । जन-रव फिर

रामदुमार वर्मा

तीव्रता से सुनाई पड़ता है।) हॉ, जनता उत्सुकता से पुष्पों के हार उद्याज रही है ! महाराज ने अंतरंग प्रकोष्ठ के सिंह-द्वार से प्रवेश कर लिया है। उनका वेश इस समय दर्शनीय है। विस्तीर्ण लबाटा, उठी हुई नासिका और बड़े-बड़े अरुण नेत्र। वे नागरिकों से कुछ कह भी रहे हैं। कहते समय उनकी वाणों में वीरत्व उसी प्रकार गुंजायमान होता है जैसे दिशाओं में दूर से आती हुई प्रतिध्वनि सिमित कर अंतिम स्वर में गूँजती है। उनकी भौंहों में स्वाभाविक रूप से बल पड़े हुए हैं जैसे दृष्टि के ऊपर आकांक्षाएँ वक्र होकर तुहरी हो गई हैं। घुँघराले मुक्त केशों पर मुकुट है जिसकी कलगी खिर के हिलने मात्र से लज्जाशीला नारी की दृष्टि की भाँति झुक जाती है। भुज-दण्डों में शक्ति का संचय है। ज्ञात होता है जैसे वे राज्य के मेरु-दण्ड हैं। सैनिकों जैसा वेश, हृदय पर मोतियों की माला, कमर में मखमली ग्यान के भीतर खड़ ! बड़ा उरसाहपूर्ण वेश-विन्यास है उनका !

वसुगुप्त—(प्रसन्नता से) सचमुच, सम्राट् वीररस के प्रतीक हैं ! वह दौवारिक आया।

[दौवारिक का प्रवेश]

दौवारिक—महाराज की जय ! सम्राट् का आगमन हो रहा है।

वसुगुप्त—हम लोग भी उनके स्वागत के लिए उत्सुक हैं। तुम जाओ

कौमुदी महोत्सव

बाहरी द्वार पर सम्राट् पर पुष्प वर्षा हो ।

दौवारिक—जो आज्ञा । (प्रस्थान)

यशोवर्मन—सम्राट् ने तक्षशिला में ग्रीक सैन्य-संचालन का जो कौशल देखा है, उक्त कौशल के बल पर तो वे समस्त भारत पर शरणा साम्राज्य स्थापित कर सकते हैं । उन्होंने विदेशी राज नीति को स्वीकार कर किसी भविष्य कार्य-क्रम की नींव डाली है । यह बहुत कम लोग जानते हैं !

वसुगुप्त—राजनीति के साथ नारी ! यही तुम्हारे कइने का तात्पर्य है ?
[दूरी हुई सम्मिलित हूँसी]

[सम्राट् की जय-ध्वनि के बाद सम्राट् चन्द्रगुप्त का कार्यान्तिक पुष्पदन्त के साथ प्रवेश]

वसुगुप्त और यशोवर्मन—(सम्मिलित स्वर में) सम्राट् की जय !

चन्द्रगुप्त—समाहर्त्ता वसुगुप्त ! कुसुमपुरी का वैभव मैंने देखा । मुझे ऐसा ज्ञात होता है जैसे युद्ध की भैरवी ने काषाय वस्त्र धारण कर लिए हैं और वह संन्यासिनी हो गई है । नगर की शोभा मलिन है जैसे तलवार की झनकार वायु में विलीन हो गई है । नागरिकों का यह उल्लास शृगालों का कोलाहल जैसा ज्ञात होता है जिसे हमें मनुष्यत्व देना है । नागरिकों से कहला दो कि वे श्रम अपने घर जावें ।

वसुगुप्त—जो आज्ञा, सम्राट् ।

रामकुमार वर्मा

[प्रस्थान । धीरे-धीरे जन-रव शान्त हो जाता है ।]

चन्द्रगुप्त—और अन्तपाल यशोवर्मन ! जो तेज मैंने ग्रीक सैनिक के सेवकों में देखा था वह कुसुमपुर के प्रतिष्ठित नागरिकों तक में नहीं है । यहाँ के व्यक्तियों में स्पष्ट बात कहने का साहस नहीं है । एक छल है, एक विडम्बना है जो सोन नदी की भाँति कुसुमपुर को घेरे हुए है । उसे बंधन मुक्त करो, यशोवर्मन !

यशोवर्मन—मुझे विश्वास है, सम्राट् ! आचार्य चाणक्य की नीति से कुसुमपुर एक कुसुम के समान सुन्दर और आपकी कीर्ति की भाँति निर्मल हो जायगा । [वसुगुप्त का प्रवेश]

चन्द्रगुप्त—संभव है । आर्य चाणक्य की नीति ने कुसुमपुर की राजनीति में ऐसे चक्रव्यूह की रचना की है, जिसमें अराजकता का पथ मृत्यु की दीवार पर जाकर समाप्त होता है । और उस मृत्यु-दीवार की नींव में जानते हो, क्या है ? समस्त नन्द-वंश चिर निद्रा में शयन कर रहा है ।

वसुगुप्त—और उस नन्दवंश की आँखों में विलासिता का मद अंतिम क्षणों तक रहा है ।

चन्द्रगुप्त—मुझे इस बात का दुःख है किन्तु राजनीति कृपाण की धार का मार्ग है । जो व्यक्ति विलासिता का बोझ अपने सिर पर रख कर चलता है, वह उस कृपाण को निमंत्रण देता है कि

कौमुदी महोत्सव

वह उसके शरीर के दो टुकड़े कर दे। मैं आचार्य चाणक्य के चक्र-न्यूह की मृत्यु-दीवार को जीवन का प्रकाश-स्तम्भ बनाना चाहता हूँ।

वसुगुप्त—सम्राट् के बाहु-बल में और आचार्य चाणक्य की नीति में यह क्षमता है।

चन्द्रगुप्त—आचार्य चाणक्य की सहायता से जो कुछ भी अभी तक हुआ है, उनके प्रति नागरिकों को असंतोष तो नहीं होना चाहिए। तक्षशिला के अनुभव से मैं कुसुमपुर की सभी बाधाएँ दूर करना चाहता हूँ। शासन का मापदण्ड प्रजा का सन्तोष और सुख होना चाहिए।

यशोवर्मन—सम्राट् का कथन सत्य है।

चन्द्रगुप्त—इसलिए मैं एक महोत्सव का आयोजन करना चाहता हूँ, कौमुदी महोत्सव। शरद् ऋतु की आज पूर्णिमा है। इसलिए समाहर्त्ता वसुगुप्त के प्रस्ताव के अनुसार मैंने मध्याह्न में इस निर्याय की घोषणा कर दी है। प्रकृति की इस चन्द्रमयी निर्मलता में जनता के हृदय की समस्त पाप-वासनाएँ धुल जावें। कौमुदी महोत्सव, इस भाँति, कुसुमपुर का महान् राजनीतिक पर्व है।

वसुगुप्त—सम्राट् ! कुसुमपुर के सिंह द्वार ने अभी तक शृगालों का स्वागत किया है। आपके प्रवेश ने सिंह-द्वार का नाम सार्थक किया।

रामकुमार वर्मा

चन्द्रगुप्त—तुम प्रसन्न कर देने वाली बात कह सकते हो, वसुगुप्त !
इसीलिए मैंने तुम्हें कुसुमपुर का नागरिक होने पर भी कर
एकत्रित करनेवाले समाहर्ता का नवीन पद दिया है । तुम
मधुर बातें कह कर अच्छी तरह 'कर' एकत्रित कर सकते हो ।

वसुगुप्त—यह सम्राट् की कृपा है ।

चन्द्रगुप्त—फिर प्रजा का सन्तोष ही मेरे सुख का अग्रदूत है । (कार्या-
न्तिक पुष्पदन्त को संबोधित करते हुए) कार्यान्तिक पुष्पदन्त !
कौमुदी महोत्सव के लिए कुसुमपुर के नागरिकों में उत्सुकता है ?

पुष्पदन्त—सम्राट् ! जिस समय से कौमुदी महोत्सव का संवाद
नागरिकों के समीप पहुँचा है, उस समय से प्रत्येक नागरिक
ने शूद्र महापद्मनन्द के क्रूरता के उपसंहार में आपकी उदा-
रता का 'भरत वाक्य' जोड़ दिया है । सम्राट् ने आर्य चाणक्य
की सहायता से शस्त्र, शास्त्र और पृथ्वी का उद्धार किया
है । आपका कुसुमपुर में प्रवेश शस्त्र की विजय का सूचक है
जिसमें शास्त्र का संतोष और पृथ्वी का कल्याण है ।

यशोवर्मन—प्रजा-वर्ग में से कुछ व्यक्ति नन्दवंश के समर्थक हो सकते
हैं और नन्दवंश के विनाश से उनका क्षुब्ध होना स्वाभाविक
है, इसलिए कौमुदी महोत्सव के सम्बन्ध में सम्राट् की घोषणा
असंतोष को सुख और ऐश्वर्य से भर कर उसमें राजभक्ति
की तरंग उठा सकती है । कौमुदी महोत्सव में कुसुमपुर के

कौमुदी महोत्सव

निवासी अपनी नगरी की शोभा देख कर अपने वैर-विरोध को भूल सकते हैं। नगरी का ऐश्वर्य देख कर उनके विचारों की दिशा में परिवर्तन हो सकता है। किन्तु हमें यह उत्सव सतर्कता से देखना चाहिए।

वसुगुप्त—उत्कृता से देखने की ऐसी विशेष आवश्यकता नहीं है। नगरी का ऐश्वर्य जननी का ऐश्वर्य है। जननी का ऐश्वर्य देख कर किस पुत्र को प्रसन्नता न होगी? अदरिचित व्यक्ति की ओर से आई हुई कल्याण-कामना भी जब रुचिकर ज्ञात होती है तो सम्राट्! आय जैसे उदारमना सम्राट् की ओर से की गई कल्याण-कामना नागरिकों के हृदय में सम्राट् के प्रति भक्ति और श्रद्धा की नंदाकिनी प्रवाहित किये बिना नहीं रहेगी।

चन्द्रगुप्त—ऐसा ही हो! (कार्यान्तिक पुष्पदन्त से) क्यों कार्यान्तिक पुष्पदन्त! कौमुदी महोत्सव का क्या प्रबन्ध किया गया है?

पुष्पदन्त—सम्राट्! कौमुदी महोत्सव के अवसर पर कुसुमपुर को सजाने में नायक ने अपनी सारी शक्ति लगा दी है। सोन और गंगा के संगम पर एक शत नौकाओं को सम्राट् के शुभ नाम के आकार में सजा कर उन पर चालीस हाथ ऊपर आकाश-दीपों की व्यवस्था की गई है जिससे शरद-चन्द्रिका के हास के साथ सम्राट् का नाम भी दीपों का आलोक-मण्डल बनाता हुआ नागरिकों के हृदयों में प्रवेश कर जावे।

रामकुमार वर्मा

चन्द्रगुप्त—यह मनोवैज्ञानिक चातुर्य है। और ?

पुष्पदन्त—नगर के काष्ठ-प्राचीर के चौंसठ द्वारों पर मंगल कलशों की तरंगें सुसज्जित होंगी। दूर से ऐसा ज्ञात होगा कि कुसुमपुर प्रकाश का एक सरोवर है जिसमें चारों ओर से दीप-किरणों की चौंसठ तरंगें प्रवाहित हो रही हैं।

चन्द्रगुप्त—यह सौन्दर्य-रचना सराहनीय है !

पुष्पदन्त—सम्राट् ! प्राचीर पर जो पाँच सौ सत्तर अलिन्द हैं उनमें नगर की उतनी ही बालाएँ मण्डित आभूषणों से अपने को सुसज्जित कर प्रकाश के आलोक में नृत्य करेंगी। उनके नृत्य में जब उनके रत्न प्रकाश की किरणों से आलोकित होंगे तो ज्ञात होगा जैसे किरणों के कमलों में प्रकाश-बिन्दुओं के अमर क्रीड़ा कर रहे हैं।

चन्द्रगुप्त—यह तो बहुत सुन्दर होगा !

पुष्पदन्त—और सम्राट् ! प्राचीर के चारों ओर जो सोन नदी की नहर है उसमें सहस्रों दीप-दान होंगे। ज्ञात होगा जैसे नगर के चारों ओर दीपों की आकाश-गंगा बहती जा रही है।

वसुगुप्त—सम्राट् ! नायक पुरस्कार का अधिकारी है।

चन्द्रगुप्त—निस्सन्देह ! और कार्यान्तिक पुष्पदन्त ! तुम इस बात की घोषणा कर दो कि इस महोत्सव में जितने भी पण व्यय किये जायँ वे राजकोष से व्यय न होकर मेरे 'चन्द्रकोष' से व्यय

कौमुदी महोत्सव

किये जायँ । यद्यपि इस उत्सव से प्रजा वर्ग का मनोरंजन होगा तथापि इसका व्यय-भार मैं वहन करूँगा ।

वसुगुप्त—यह सम्राट् की उदारता है । शूद्र राजा महापद्म तो प्रजा से सहस्र-सहस्र पण लेकर उन्हें अपने विलास में व्यय करते थे और प्रजाजनों को उसी अवसर पर प्राण-दण्ड का पुरस्कार मिलता था । अपने को एक राष्ट्र घोषित करते हुए भी वे प्रजा-जनों के हृदयों में अणु मात्र भी स्थान नहीं बना सके थे । यही अवस्था उनके पुत्र धननन्द के समय में थी ।

चन्द्रगुप्त—वसुगुप्त ! अपने समारोह को इन अरुचिकर चर्चाओं से क्षत-विक्षत मत होने दो ।

वसुगुप्त—मुझसे भूल हुई सम्राट् ! मैं क्षमा-प्रार्थी हूँ ।

चन्द्रगुप्त—और कार्यान्तिक पुष्पदन्त ! प्रजा-भवनों का शृंगार कैसा होगा ?

पुष्पदन्त—सम्राट् ! प्रजा-भवनों की श्रेणी में विविध रंग के प्रकाश-तोरणों की व्यवस्था है । ऐसा ज्ञात होगा जैसे रात्रि में भी सम्राट् की राजधानी में सप्त रंगों के इन्द्र-धनुष विविध नृत्य-मुद्राओं में सजे हैं ।

वसुगुप्त—और इस अवसर पर सम्राट् के समस्त नन्द-वंश की राजनर्तकी के नृत्य की व्यवस्था भी तो होनी चाहिए ?

यशोवर्मन—यह समय तो नगरी की शोभा देखने का होगा, नर्तकी

रामकुमार वर्मा

की शोभा देखने का नहीं ।

वसुगुप्त—नगरी की शोभा देखने के अनन्तर सम्राट् विश्राम भी तो चाहेंगे ! विश्राम के चरणों को निद्रालु बनाने के लिए राजनर्तकी के नृत्य की आवश्यकता भी होगी ।

चन्द्रगुप्त—कार्यान्तिक पुष्पदन्त ! जाओ, और नायक से कौमुदी महोत्सव की व्यवस्था शीघ्र करने के लिए कहो ! मेरे चन्द्र-कोष से उसे पाँच सहस्र पण के पुरस्कार की सूचना भी दो । कौमुदी महोत्सव के प्रारम्भ का संकेत मुझे तूर्यनाद से मिलना चाहिए ।

पुष्पदन्त—जो आज्ञा सम्राट् । [प्रस्थान]

चन्द्रगुप्त—नायक वास्तव में पुरस्कार का अधिकारी है । कुसुमपुर में ऐसी सौन्दर्य-रचना संभवतः पहली बार होगी ! क्यों वसुगुप्त ?

वसुगुप्त—निस्संदेह सम्राट् ! कुसुमपुर में रहते मेरा इतना जीवन व्यतीत हुआ किन्तु महाराज नन्द ने विलासिता की थाह पाकर भी कभी अपनी नगरी का ऐसा शृंगार नहीं किया । यह श्रेय आपके ही शासन को होगा कि कुसुमपुर सचमुच सौन्दर्य का कुसुम बन सका ।

चन्द्रगुप्त—वसुगुप्त ! तुम्हारी प्रशंसा अतिशयोक्तियों से भरी होती है । इतनी प्रशंसा सुनकर मुझे कभी-कभी सन्देह होने लगता है ।

वसुगुप्त—किस सम्बन्ध में सम्राट् ?

कौमुदी महोत्सव

चन्द्रगुप्त—जो तुम कहते हो, उसकी यथार्थता में ।

वसुगुप्त—सम्राट् परीक्षा करके देख लें । सत्य को सत्य कहना कोई अतिशयोक्ति नहीं है, सम्राट् ! और फिर सम्राट् भी तो स्वयं वक्ता हैं । सम्राट् स्वयं इस बात को समझते होंगे ।

चन्द्रगुप्त—चन्द्रगुप्त रणनीति के अतिरिक्त और कुछ नहीं समझना चाहता, वसुगुप्त ! समाहर्त्ता के नवीन पद पर तुम्हारी नियुक्ति के सम्बन्ध में भी महामंत्री चाणक्य ही समझे । इस सम्बन्ध में उनसे पूछने का मुझे अवकाश ही नहीं मिला ।

यशोवर्मन—आचार्य चाणक्य से पूछना बहुत आवश्यक था, सम्राट् !

वसुगुप्त—यशोवर्मन ! तुम्हें मेरा अपमान करने का कोई अधिकार नहीं । तुम मुझे द्वन्द्व-युद्ध के लिए प्रेरित करते हो !

यशोवर्मन—सम्राट् के सेवक और आचार्य महामंत्री चाणक्य के शिष्य होने के नाते मैं द्वन्द्व-युद्ध के लिए प्रस्तुत हूँ, वसुगुप्त ! सम्राट् ! मैं द्वन्द्व की आज्ञा चाहता हूँ ।

चन्द्रगुप्त—यशोवर्मन ! यह राजकत्त है, समरांगण नहीं ! कौमुदी महोत्सव को रक्त का अभिषेक नहीं चाहिए ! तुम्हें भी इतने शीघ्र क्षुब्ध नहीं होना चाहिए !

वसुगुप्त—सम्राट् ! मैं क्षमा चाहता हूँ । किन्तु सत्य की रक्षा हो ।

चन्द्रगुप्त—अवश्य होगी । और आज कौमुदी महोत्सव में तो सौन्दर्य की भी रक्षा होगी ! हाँ, तुम राजनर्त्तकी के सम्बन्ध में क्या

रामकुमार वर्मा

कह रहे थे ?

वसुगुप्त—सेवक यही निवेदन कर रहा था सम्राट् ! कि सम्राट् के विश्राम-क्षणों को निद्रालु बनाने के लिए राजनर्तकी के नृत्य की आवश्यकता होगी !

चन्द्रगुप्त—हाँ, होनी चाहिए ।

वसुगुप्त—तो सम्राट् ! मैंने उसकी सजा के लिए विशेष प्रबन्ध करा दिया है । वह राजप्रासाद के उत्तर-कक्ष में वेश-भूषा से सुसज्जित है ।

चन्द्रगुप्त—मेरी इच्छाओं के पूर्व ही कार्य की आयोजना करने वाले वसुगुप्त ! मैं तुम से प्रसन्न हूँ । कौमुदी महोत्सव में सदैव मेरे साथ रहोगे ।

वसुगुप्त—यह मेरा सौभाग्य है, सम्राट् !

चन्द्रगुप्त—इस अवसर पर मुझे तक्षशिला का स्मरण हो आता है, उस तक्षशिला में जहाँ अट्टारह विषयों की शिक्षा दी जाती थी । सहस्रों विद्यार्थी थे । वहाँ मेरे एक मित्र थे । तुमने भी उनका नाम सुना होगा । प्रसिद्ध संस्कृतज्ञ कात्यायन ।

वसुगुप्त—वे तो व्याकरण-निर्माता पाणिनि के अभ्यास-सिद्ध शिष्य प्रसिद्ध हैं, सम्राट् !

चन्द्रगुप्त—हाँ, मैं आयुर्वेद, धनुर्वेद और शल्य सीखता था और कात्यायन वेद और व्याकरण ! पाणिनि से व्याकरण सूत्र भाषा और

कौमुदी महोत्सव

साहित्य के पूर्व ही चलते थे। उसी प्रकार तुम्हारे कार्य भी मेरी हज़्ज़ा के पूर्व ही हो जाते हैं।

वसुगुप्त—आप मुझे आदर देते हैं, प्रभु !

चन्द्रगुप्त—वहीं आचार्य चाणक्य से मैत्री हुई। नीति-निष्णात आर्य चाणक्य के समान बुद्धि और अन्तर्दृष्टि में आज समस्त आर्यावर्त्त में एक भी व्यक्ति नहीं है। यह मेरा सौभाग्य है कि वे मेरे आचार्य और महामंत्री हैं।

यशोवर्मन—सम्राट् ! आचार्य चाणक्य की नीति अमर होने की चमत्ता रखती है। राजनीति के साथ आयुर्वेद आदि में भी आचार्य चाणक्य निपुण हैं। चीन के एक राजकुमार अपनी नेत्र-पीड़ा की चिकित्सा कराने के लिए तच्चशिला आए थे। आचार्य चाणक्य ने एक सप्ताह की चिकित्सा में ही उन्हें स्पष्ट दृष्टि प्रदान की।

चन्द्रगुप्त—यह मैं जानता हूँ। उनकी राजनीति पर मुग्ध होकर तच्चशिला शासक आम्भीक उन्हें तच्चशिला में ही रखना चाहता था। किन्तु उन्होंने वहाँ रहना स्वीकार नहीं किया। उन्होंने मुझे आश्वासन दिया था कि हम दोनों एक स्वतन्त्र राज्य की स्थापना करेंगे।

यशोवर्मन—और सम्राट् ! उनका कथन अंत में कितना सत्य निकला !

चन्द्रगुप्त—सत्य क्यों न होता ? मानवी हृदय को पहिचानने की

रामकुमार वर्मा

अंतर्दृष्टि उनमें इतनी अधिक है कि वे एक ही क्षण में उसका सम्पूर्ण कार्य-क्रम स्पष्टतः बतला सकते हैं। वे कार्य करने की शैली जानते हैं। अपूर्व शक्ति, अपूर्व साहस और अपूर्व बुद्धि का विचित्र समन्वय उनमें हुआ है।

यशोवर्मन—वे नर-रत्न हैं, सम्राट् ! आपके सहयोग से वे राज्य को निष्कण्टक बना देंगे।

चन्द्रगुप्त—मैं भी ऐसा ही अनुमान करता हूँ किन्तु कौमुदी महोत्सव के सम्बन्ध में भी मैं आचार्य चाणक्य से परामर्श नहीं कर सका। संग्राम की उलझनों ने अवकाश ही नहीं दिया किन्तु इसकी सूचना तो उन्हें अवश्य मिल चुकी होगी !

वसुगुप्त—वे आपकी इच्छा का समर्थन ही करेंगे। कौमुदी महोत्सव की उपयोगिता और सामयिकता तो वे अपनी अन्तर्दृष्टि से अवश्य ही देख चुके होंगे। तो अब समय अधिक हो रहा है। सम्राट्, राजनर्तकी के नृत्य के सम्बन्ध में क्या निर्णय करते हैं ?

चन्द्रगुप्त—उसका क्या नाम है ?

वसुगुप्त—'अलका' सम्राट्। वह अनिद्य सुन्दरी और अद्वितीय नृत्य-कला की साम्राज्ञी है।

चन्द्रगुप्त—मैं पहले उसे देखना चाहूँगा।

वसुगुप्त—अवश्य, सम्राट् ! वह राज-प्रासाद के उत्तर-कक्ष में वेश-भूषा से सुसज्जित है। आज्ञा हो तो उसे सम्राट् की सेवा में।

कौमुदी महोत्सव

निरीक्षणार्थ उपस्थित करूँ ।

चन्द्रगुप्त—ऐसा ही हो ।

वसुगुप्त—जो आज्ञा । मैं उसे अभी सम्राट् की सेवा में उपस्थित करता हूँ ।

[वसुगुप्त का प्रसन्नता के साथ प्रस्थान]

चन्द्रगुप्त—अन्तपाल यशोवर्मन ! आज राजनर्त्तकी अलका का नृत्य देख कर मैं कुसुमपुर की उत्कृष्ट नृत्य-कला का परिचय पा सकूँगा ।

यशोवर्मन—मैं सम्राट् की सेवा में एक निवेदन करना चाहता हूँ ।

चन्द्रगुप्त—निवेदन करो ।

यशोवर्मन—विलासी नन्दवंश की राजनीति में यह राजनर्त्तकी अलका है ।

चन्द्रगुप्त—यह राजनर्त्तकी अलका ?

यशोवर्मन—हाँ, सम्राट् ! राजनर्त्तकी के जीवन का यह सबसे बड़ा अभिशाप है कि वह नन्दवंश के विनाश का कारण बनी । और इस तरह वह निर्दोष नहीं कही जा सकती ।

चन्द्रगुप्त—निर्दोष ? वह सब प्रकार से दोषी कही जानी चाहिए ।
गोतम ने अहल्या को शाप क्यों दिया ? क्या अहल्या ने अपने सदाचार से अपने सौन्दर्य की रक्षा नहीं की थी फिर क्यों उसने इन्द्र को नहीं पहिचाना ? शची का सौभाग्य अप्सराओं को बाँटनेवाले इन्द्र की लालसा का भी परिचय चाहिए ? वैसे

रामकुमार वर्मा

ही क्या अलका महाराज नन्द को नहीं पहिचान सकी ? क्या महाराज नन्द की आँखों में उसके अंगराग की अरुण रेखाएँ विद्युत बन कर नहीं चमक उठीं ? यशोवर्मन ! तुम जानते हो कि आकाश की उल्का प्रकाश से ओतप्रोत रहती है किन्तु जब वह उदित होती है तो समस्त संसार में अमंगल की आशंका क्यों होती है ?

यशोवर्मन—जब सम्राट् ऐसा सोचते हैं तो उसके नृत्य की अनुमति क्यों दे रहे हैं ?

चन्द्रगुप्त—केवल कौमुदी महोत्सव को शोभा-संपन्न करने के लिए । और कुसुमपुर को जनता के मन में यह संतोष उत्पन्न करने के लिए कि सम्राट् चन्द्रगुप्त ने महाराज नन्द के आश्रितों के साथ सहानुभूति का व्यवहार किया । तुम जानते हो, यशोवर्मन ! महाराज नन्द के लिए जो विष था, उसे मैं अमृत में परिणत करना चाहता हूँ ।

यशोवर्मन—सम्राट् तक्षशिला के स्नातक हैं । सम्राट् जानते हैं कि राजनीति में राजनर्त्तकी का क्या स्थान है ।

चन्द्रगुप्त—वही स्थान जो कृपाण की धार को ढकने के लिए ग्यान का होता है । राजनीति रूपी कठोर कृपाण का आतंक छिपाने के लिए राजनर्त्तकी रूपी आवरण आवश्यक है किन्तु वह आवरण कृपाण की धार को कुंडित नहीं करता । राजनीति की पर्यता

कौमुदी महोत्सव

प्रजा की दृष्टि से ओझल रहना आवश्यक है ।

यशोवर्मन—सत्य है, सम्राट् !

चन्द्रगुप्त—किन्तु महाराज नन्द की राजनीति राजनर्त्तकी से कुंठित हो गई । तलवार ही ग्यान बनकर रह गई, मैं राजनर्त्तकी को ग्यान बना कर रखना चाहता हूँ । (रुककर) क्या कारण है, मुझे कौमुदी महोत्सव के प्रारंभ की सूचना तूर्य द्वारा नहीं सुन पड़ी ?

[वसुगुप्त का प्रवेश]

वसुगुप्त—सम्राट् ! राजनर्त्तकी सेवा में उपस्थित है ।

चन्द्रगुप्त—उपस्थित करो । वह मेरे कण्ठ के वातावरण को संगीत और नृत्य से मुखरित करे ।

वसुगुप्त—जो आज्ञा, सम्राट् ! (प्रस्थान)

चन्द्रगुप्त—अन्तपाल यशोवर्मन ! नृत्य और संगीत कौमुदी महोत्सव की वह प्रस्तावना है जिसमें उमंग की रूपरेखा मंगल के रंग में सुसज्जित होती है । नृत्य में ऐसी मनोहर भावनाएँ हैं जिनमें सुख का रहस्य जागता है ।

[वसुगुप्त के साथ राजनर्त्तकी अलका का प्रवेश ।]

अलका—सम्राट् की सेवा में अलका का प्रणाम स्वीकार हो !

[अत्यन्त मुकुमार भाव से प्रणाम करती है ।]

चन्द्रगुप्त—(हाथ उठाकर) कुसुमपुर की श्री और शोभा की अधिवा-

रामकुमार वर्मा

सिनी बनो । (यशोवर्मन से) यशोवर्मन ! तुम जा सकते हो ।
यशोवर्मन—जो आज्ञा सम्राट् ! मेरा निवेदन है कि इस नृत्य-समारोह
में आचार्य चाणक्य भी सम्मिलित हों ।

चन्द्रगुप्त—(हँस कर) आचार्य चाणक्य ? राजनीति को कविता से
मिलाना चाहते हो ? मुझे कोई आपत्ति नहीं । यदि चाहो तो
उन्हें यहाँ भेज सकते हो । वे भी राजनीति के कुचक्रों से थक
गए होंगे, उन्हें भी विश्राम की आवश्यकता होगी । राजनीति
का मस्तिक आज नृत्य की कविता से हृदय की सहानुभूति
प्राप्त करे ।

वसुगुप्त—जो आज्ञा, सम्राट् ! (प्रस्थान)

चन्द्रगुप्त—राजनीति और कविता ! (राजनर्त्तकी से) क्यों राजनर्त्तकी,
तुम राजनीति की ताल पर नृत्य कर सकती हो ?

अलका—सम्राट् ! अभी तक तो राजनीति ही मेरे नृत्य की ताल थी ।
किन्तु मैंने इसकी ओर कभी ध्यान दिया ही नहीं । राज-
नर्त्तकी का राजनीति से क्या संबन्ध, सम्राट् ? वह तो राज्य की
अनुचरी मात्र है ।

चन्द्रगुप्त—(हँस कर) इन्हीं छद्मवेशी शब्दों में अनुचरी स्वामिनी
बन जाती है, राजनर्त्तकी ! महाराज नन्द तुम पर मोहित थे
या तुम महाराज नन्द पर मोहित थीं ?

अलका—सम्राट्, मुझे क्षमा करें । सच्ची नारी मोहित नहीं होना

कौमुदी महोत्सव

चाहती। वह आत्मसमर्पण करना चाहती है। जो नारी मोहित होती है, वह अपने रूप का व्यापार करती है, हृदय का समर्पण नहीं।

चन्द्रगुप्त—तुम किस व्यापार में विश्वास करती हो? रूप के व्यापार में या हृदय के व्यापार में?

अलका—हृदय का व्यापार नहीं होता, सम्राट् !

चन्द्रगुप्त—तो हृदय का समर्पण सही !

अलका—उस समर्पण की कोई भाषा नहीं होती, सम्राट् ! जिस समर्पण में भाषा होती है, वह व्यापार बन जाता है, और हृदय का व्यापार कभी नहीं होता !

चन्द्रगुप्त—पर महाराज नन्द तो हृदय का व्यापार करते थे ! और उस व्यापार में वे अपना सारा साम्राज्य हार गए ! क्या यह बात सत्य नहीं है ?

अलका—सत्य है, सम्राट् ! किन्तु पुरुष तो व्यापारी है, वह अपने व्यापार में सब कुछ लुटा सकता है !

चन्द्रगुप्त—पुरुषों के प्रति तुम्हारी बहुत हीन दृष्टि है, राजनर्तकी !

अलका—उसी प्रकार जैसे पुरुषों की नारियों के प्रति हीन दृष्टि है, सम्राट् ! वे नारी को विलासिता की सामग्री बनाकर छोड़ देते हैं !

चन्द्रगुप्त—किन्तु कोई नारी बलपूर्वक विलासिता की सामग्री नहीं

रामकुमार वर्मा

बनाई जा सकती। वह अपनी विजय के लिए विलासिता की सामग्री बनती है और दोष पुरुषों को देती है !

अलका—सम्राट् ! राजनीति के आचार्य हैं। और सेविका राजनीति के पैरों से कुचली हुई धूल है, सम्राट् ! मैं क्या निवेदन कर सकती हूँ।

चन्द्रगुप्त—किन्तु राजनर्त्तकी ! धूल भी सिर पर चढ़ सकती है !

अलका—हाँ सम्राट् ! जब वह पैरों से ठुकराई जाती है। किन्तु सेविका का यह अधिकार नहीं है।

चन्द्रगुप्त—अधिकार नहीं, राजनर्त्तकी ! यह तो उसकी गति है। गति में अधिकार का आडम्बर नहीं होता, उसमें शक्ति की विद्युत होती है। और तुममें वह शक्ति की विद्युत है जिसने आकाश का हृदय चीरते हुए तड़प कर नन्द जैसे विशाल शाल-वृक्ष को धराशायी कर दिया।

अलका—तब तो मुझे विद्युत की भीति ही पृथ्वी में विलीन हो जाना चाहिए, सम्राट् !

चन्द्रगुप्त—किन्तु राजनर्त्तकी महासती सीता नहीं बन सकती जो भूमि में विलीन हो जावे। राजनर्त्तकी को राज्य का शृंगार करना पड़ता है।

अलका—यह मेरे जीवन का अभिशाप है, सम्राट् ! ऐसे फूलों का क्या सौन्दर्य जो किसी शव पर बिखेर दिए जाते हैं। आज

कौमुदी महोत्सव

आपके चरणों पर गिर कर मैं अपने जीवन से मुक्त हो जाऊँगी।
चन्द्रगुप्त—निराशा की बातें मत करो, राजनर्त्तकी ! तुम जानती हो,
आज कौमुदी महोत्सव है। कुसुमपुर की जनता मेरे साथ
आनन्द-विभोर हो जाना चाहती है। तुम्हें मधुर गायन से
वातावरण को गुंजरित करना है।

अलका!—सम्राट् की जो आज्ञा किन्तु आज से मैं राजनर्त्तकी का पद
त्याग दूँगी और आपके चरणों की धूल में शयन कर अमर
हो जाऊँगी।

चन्द्रगुप्त—राजनर्त्तकी ! तुम्हारा यह वार्त्तालाप महाराजा नन्द से
नहीं हो रहा, सैनिक चन्द्रगुप्त से हो रहा है। मुझे अपने
चरणों की धूल घीरों की परंपरा के लिए छोड़नी है, राज-
नर्त्तकियों की परंपरा के लिए नहीं। किन्तु मैं तुमसे प्रसन्न
हूँ। कुसुमपुर के नागरिकों को नृत्य की शिक्षा दो और उसका
मंगलाचरण आज कौमुदी महोत्सव में तुम्हारे नृत्य से हो।
नृत्य प्रारंभ करो जिसमें कुसुमपुर का वायुमंडल तुम्हारे नूपुरों
के स्वरों का वाहक बन कर कौमुदी महोत्सव का निमंत्रण
प्रत्येक दिशा में पहुँचा दे।

वसुगुप्त—अलका ! तुम्हें कुसुमपुर के आदर्श नृत्य का परिचय सम्राट्
को देना है। इस समय तुम्हें ऐसा नृत्य करना है कि सम्राट् नृत्य-
विभोर होकर अपने जीवन के समस्त विषाद को भूल जायँ !

रामकुमार वर्मा

चन्द्रगुप्त—मुझे तो कोई विषाद नहीं है, वसुगुप्त !

वसुगुप्त—सम्राट् को विषाद ही क्या हो सकता है ! सम्राट् तो सैनिक हैं । सैनिकों को विषाद कैसा ! मैं तो यही कहना चाहता था कि कुसुमपुर के नागरिकों के हितचिन्तन में लगा हुआ आपका मन जो थका हुआ है...

चन्द्रगुप्त—ठीक है, राजनर्त्तकी, नृत्य प्रारंभ हो !

अलका—जो आज्ञा सम्राट् की !

[प्रणाम कर नृत्य प्रारंभ करती है । कुछ देर नृत्य करने के बाद मधुर कंठ से गीत गाती है ।]

आज मधुमय कुसुमों के द्वार—

द्वार पर है अलि का गुंजन !

सजीली थी मधुवन की गली,

समीरन धीरे-धीरे चली,

फूल के पास खिल गई कली,

और नभ से संध्या ने उतर,

लगाया आँखों में अंजन !

आज मधुमय कुसुमों के द्वार

द्वार पर है अलि का गुंजन !

[थोड़ी देर तक नृत्य होता रहता है । अन्त में सम्राट् के मुख से प्रशंसा के शब्द निकलते हैं !]

कौमुदी महोत्सव

चन्द्रगुप्त—बहुत सुन्दर, राजनत्तकी अलका ! तुम जितनी सुन्दर हो, उतना ही सुन्दर तुम्हारा नृत्य है। यह लो अपना पुरस्कार !
[चन्द्रगुप्त अपने गले से मोतियों की माला उतारते हैं। सहसा
आचार्य चाणक्य का प्रवेश]

चाणक्य—पुरस्कार नहीं दिया जावेगा, सम्राट् !

चन्द्रगुप्त—(आश्चर्य से रुक कर) महामंत्री, चाणक्य !

चाणक्य—सम्राट् ! आग बुझ जाने पर भी आग की राख गरम रहती है, उसे तुम हाथों में नहीं उठा सकते। तुम इतने थोड़े समय में कैसे मान बैठे कि कुसुमपुर की आग इतनी शीतल भस्म हो गई है कि उसमें कुसुमों की क्यारियों सजाई जायँ ?

चन्द्रगुप्त—महामंत्री, चन्द्रगुप्त ने कुसुमों की क्यारियों में नहीं, समरांगण में अपने जीवन का वैभव देखा है, उसने नृपुत्रों की झंकार में नहीं, तलवारों की झंकार में अपने जीवन का संगीत गाया है। आपने यह कैसे समझ लिया कि चन्द्रगुप्त के क्षणिक मनोविनोद में उसका समरांगण कुसुम की क्यारी बन गया ? आपको यह समझना चाहिए कि यह क्षणिक विश्राम भविष्य के युद्ध की भूमिका है।

चाणक्य—श्रौर सम्राट् चन्द्रगुप्त ! यदि इस क्षणिक विश्राम में ही जीवन का अंत हो गया तो ? तुम्हारे भविष्य के वैभव का समरांगण ही कहीं तुम्हारे शव का श्मशान बन गया तो ?

रामकुमार वरमा

इस विश्राम के क्षण को तुम क्या कहो ?

चन्द्रगुप्त—आर्य, विश्राम के क्षणों की सीमा क्या और कितनी है, यह जानने के लिए चन्द्रगुप्त के पास पर्याप्त विवेक है.....

चाणक्य—(बीच ही में) नहीं है। यही समझ कर मैं अपने साथ सैनिक लाया हूँ (पुकार कर) सैनिको ! राजनर्तकी और समाहर्ता को अपने नियंत्रण में लो !

[सैनिक नैऋत्य से निकल कर आगे बढ़ते हैं ।]

वसुगुप्त—सम्राट्, राजमर्यादा भंग हो रही है, रक्षा कीजिए !

चन्द्रगुप्त—महामंत्री, वसुगुप्त अपने नवीन समाहर्ता हैं !

चाणक्य—किन्तु इस समय वे बन्दी हैं। सैनिको, दोनों को नियंत्रण में लो। यदि कोई विरोध हो, तो बल प्रयोग हो !

वसुगुप्त—(करुण स्वर में) मैं निर्दोष हूँ, मैं निर्दोष हूँ, सम्राट् ! महामंत्री ! मैं निर्दोष हूँ ।

अलका—(अत्यन्त करुण स्वर में) मेरा स्पर्श कोई न करे। मैं नारी हूँ। नारी की मर्यादा सुरक्षित हो ! सम्राट् ! नारी की मर्यादा सुरक्षित हो ! मैं स्वयं नियंत्रण में होती हूँ। हाय, नारी नियंत्रण में, सदैव नियंत्रण में, जीवन भर नियंत्रण में ! (विह्वल हो जाती है ।)

चन्द्रगुप्त—(आगे बढ़ कर) आर्य चाणक्य !...

चाणक्य—कुछ मत कहो, इन समय सम्राट् चन्द्रगुप्त ! चाणक्य

कौमुदी महोत्सव

अपना कर्तव्य अच्छी तरह समझता है। सैनिको ! दोनों को नियंत्रण में लेकर दूसरे कक्ष में जाओ !

सैनिक—जो आज्ञा। (दोनों को बन्दी कर सैनिकों का प्रस्थान)

चन्द्रगुप्त—यह राजमर्दादा की सब से बड़ी अवहेलना है, महामंत्री ! जिस राजमर्दादा की पूजा हमने रक्त चढ़ा कर की है, उसी राजमर्दादा को तुच्छ सैनिक अपने पैरों की धूल से कलंकित करें ! यह कैसी राजनीति है ! आज कौमुदी महोत्सव के अवसर पर.....

चाणक्य—कौमुदी महोत्सव ?

चन्द्रगुप्त—हाँ, कौमुदी महोत्सव ! क्या आपने मेरी घोषणा नहीं सुनी ?

चाणक्य—वह सुनने योग्य नहीं थी !

चन्द्रगुप्त—श्राय राजमर्दादा का इतना अपमान कैसे कर रहे हैं, महामंत्री ! कौमुदी महोत्सव की घोषणा कुसुमपुर में मेरी प्रथम राजघोषणा है।

चाणक्य—वह राजघोषणा प्रारंभ होने से पूर्व ही समाप्त हो गई !

चन्द्रगुप्त—(आश्चर्य से) समाप्त हो गई ? किसने यह साहस किया ?

चाणक्य—मैंने, श्राय चाणक्य ने !

चन्द्रगुप्त—इसीलिपि मुझे घोषणा का तूर्य नहीं सुन पड़ा ! तो आपने कौमुदी महोत्सव की घोषणा नहीं होने दी !

चाणक्य—नहीं। मैंने ही घोषणा नहीं होने दी।

रामकुमार वर्मा

चन्द्रगुप्त—मैं कारण जानना चाहता हूँ ।

चाणक्य—मैं कारण नहीं बतला सकता ।

चन्द्रगुप्त—सम्राट् कौन है, चन्द्रगुप्त या चाणक्य ?

चाणक्य—चन्द्रगुप्त ।

चन्द्रगुप्त—फिर सम्राट्, चन्द्रगुप्त की आज्ञा की अवहेलना क्यों हो रही है ?

चाणक्य—इसलिए कि वह आज्ञा किसी मचले बालक के हठ की तरह है ।

चन्द्रगुप्त—फिर भी उसकी रक्षा चाहिए ।

चाणक्य—नहीं, बालक आग पकड़ना चाहता है । उसे आग पकड़ने की सुविधा नहीं दी जा सकेगी ।

चन्द्रगुप्त—यह तुम्हारा गर्व है, महामंत्री !

चाणक्य—यह तुम्हारा अज्ञान है, सम्राट् !

चन्द्रगुप्त—(क्रुद्ध होकर) महामंत्री ! कुसुमपुर की विजय में तुम्हारा हाथ रहा है, तो क्या इतनी छोटी सी विजय ने ही तुम्हारे गर्व की चिनगारी को फूँक मार कर लपट में परिवर्तित कर दिया ? यह गर्व उस चित्ता की ज्वाला है जिसमें तुम्हारी राजनीति जल कर भस्म हो सकती है !

चाणक्य—मुझे इसकी चिन्ता नहीं है, सम्राट् ! गर्व मेरे अन्तःकरण का अधिकार है । वह राज्य से अनुशासित नहीं है । किन्तु मैं यह स्पष्ट कह देना चाहता हूँ कि चाणक्य के गर्व की

कौमुदी महोत्सव

चिनगारी स्वर्ग के राज्य को प्राप्त करके भी लपट नहीं बनेगी। हाँ, अपमान के हल्के मोंके से ही वह दावाग्नि बन कर तुम्हारे वैभव के नन्दन वन को क्षण भर में भस्म कर सकती है। क्या तुम नन्दवंश के विनाश को पुनरावृत्ति देखना चाहते हो ?

चन्द्रगुप्त—आर्य चाणक्य ! सैनिक चन्द्रगुप्त विलासी नन्द नहीं है जो पतन के गर्त के मुख पर खड़ा होकर हलकी सी राजनीति के धक्के की प्रतीक्षा करे। मौर्य चन्द्रगुप्त हिमाद्रि की तरह सुदृढ़ है जिसे महामंत्री चाणक्य की कुटिल राजनीति रूपी श्रॉंधियों के मोंके एक क्षण भर भी विचलित नहीं कर सकते।

चाणक्य—मौर्य चन्द्रगुप्त ! क्षत्रियत्व क्या इतना पतित हो गया कि वह ब्राह्मणत्व पर पदाघात करे ? क्या तुम जानते हो कि मौर्य हिमाद्रि की भौंति सुदृढ़ कैसे हो पाया ? उसकी सुदृढ़ता को धारण करने वाली पृथ्वी इसी ब्राह्मण की राजनीति है। यदि यह शक्ति एक क्षण के लिए अलग हो जाय तो हिमाद्रि इतने वेग से नीचे गिरेगा कि वह अपने साथ समीपवर्ती वृक्षों को भी लेकर समुद्र-तल में चला जायगा और तब समुद्र की तरंगों इसी ब्राह्मण के चरणों में लोटने के लिए आवेगी और यह ब्राह्मण उस ओर देखेगा भी नहीं।

चन्द्रगुप्त—आर्य चाणक्य ! संसार में जितने प्रतापशाली राज्य हुए

रामकुमार वर्मा

हैं क्या वे सब महामंत्री चाणक्य की राजनीति के बल पर ही हुए हैं ? और जहाँ महामंत्री चाणक्य नहीं हैं, वहाँ किसी राज्य की स्थापना भी नहीं है ? क्या सारे राज्यों की शक्ति महामंत्री चाणक्य की शक्ति से ही भिन्ना मोंग कर संसार में चली है और क्या चन्द्रगुप्त इतना हीन है कि उस शक्ति के बल पर ही विजय प्राप्त करता है ? तब जाने दो ऐसी शक्ति को । उसे मैं आज ही दूर करता हूँ । महामंत्री चाणक्य ! तुम महामंत्री पद से मुक्त किये गए ।

चाणक्य—मौर्य ! यह लो अपना शस्त्र (फेंक देते हैं ।) यह कलंक इसी समय दूर करता हूँ । राजमंत्री राजस की राजनीति के कुचक्र में आनेवाले चन्द्रगुप्त ! क्या मैं अपनी शिखा खोल कर विनाश की फिर प्रतिज्ञा करूँ ? जिस ब्राह्मण की शिखा-सर्पिणी ने नंदवंश को एक ही वंशान में समाप्त कर दिया, क्या मौर्य भी उस सर्पिणी पर हाथ रखना चाहता है ? जिस चन्द्रगुप्त को अपना आरम्भिक समरु कर कुसुमपुर के सिंहासन पर आरूढ़ कराया उसी चन्द्रगुप्त के विनाश से क्या श्मशान को सुसजित करूँ ? वाह रे ब्राह्मणत्व ! ब्रह्म-ज्ञान में जीवित रहनेवाला आज राज्य के कुचक्रों से लाङ्घित हो रहा है । आज अपने सृष्टि-सागर का विष मैं ही पी रहा हूँ । किन्तु चन्द्रगुप्त ! मुझमें कालकूट को भी पी जानेवाले

कौमुदी महोत्सव

नीलकण्ठ की शक्ति है ! समझते हो ?

चन्द्रगुप्त—समझता हूँ, चाणक्य ! (शस्त्र उठाते हुए) यह शस्त्र अब मेरे अधिकार में है। आज से मैं समस्त राजनीति अपने बाहु-बल में केन्द्रित कर कुसुमपुर का शासन करूँगा और विद्रोह के सर्पों को जलाने के लिए जनमेजय की भोंति महायज्ञ करूँगा।

चाणक्य—करो, इसी समय से करो वह महायज्ञ और उसमें तुम भी विनष्ट हो जाओ ! आज कौमुदी महोत्सव करो और अपने नवीन समाहर्ता और राजनर्तकी के रूप में अपनी मृत्यु को निमन्त्रण दो।

चन्द्रगुप्त—मेरे आनन्दोत्सव से ईर्ष्या करने वाले चाणक्य ! तुम यही कहो ! ब्राह्मण को इन ऐश्वर्यों से द्वेष होना स्वाभाविक है।

चाणक्य—आत्म-चिन्तन में जो ऐश्वर्य है क्षत्रिय ! वह इन तुच्छ भड़कीले वैभवों में नहीं है और वह वैभव जो अपने साथ मृत्यु लिए हुए है ! शत्रु के गुप्तचरों और विषकन्याओं पर विश्वास करने वाला सम्राट् एक ही पद-क्षेप में मृत्यु का आलिङ्गन उसी भोंति करता है जैसे एक ही उड़ाल में पतिंगा दीप-शिखा के भीतर जलती हुई मृत्यु में भस्म हो जाता है। तुम भी भस्म हो जाओ और अपने वैभव का जला हुआ काला धुआँ अपने पीछे छोड़ जाओ !

चन्द्रगुप्त—अपनी राजनीति में अविश्वासी बने हुए, चाणक्य ! तुम

रामकुमार वर्मा

प्रत्येक व्यक्ति को गुप्तचर और प्रत्येक नारी को विपकन्या समझ सकते हो। राज्य-सीमा की रेखा पर रेंगती हुई तुम्हारी आँखों की पुतलियाँ काले कीड़े की तरह केवल निरीह जीवों को हिंसा करना ही जानती हैं। महामन्त्री की विशेषता...

चाणक्य—महामन्त्री मत कहो, मौर्य ! मैं अब तुम्हारा महामन्त्री नहीं हूँ। मैं भी तुम्हें सम्राट् नहीं कह रहा हूँ। मैं केवल एक ब्राह्मण हूँ। वह ब्राह्मण जिसकी शिखा बहुत दिनों तक खुली रही और वह तभी बाँधी गई जब उसने अपनी प्रतिज्ञा के अनुसार नन्दवंश का विनाश कर दिया। अब उसके सामने केवल दो ही मार्ग हैं। या तो वह पुनः अपनी शिखा खोल कर मौर्य-वंश के विनाश की प्रतिज्ञा करे या क्षितिज की भँति अपनी बाहुओं को फैला कर नक्षत्रों के नेत्रों से विश्वंभरा पृथ्वी को अपनी करुणा और शांति से रींचे। तब समस्त सृष्टि में उसका राज्य होगा, पशु-पक्षी उसके सहचर होंगे और वायु के मकोरों में भ्रूम कर वह साम गान करता हुआ तुम्हें चमा करेगा।

चन्द्रगुप्त—यह तपोवन नहीं है, आर्य ! और चन्द्रगुप्त चामा का न तो पात्र है, न अभिलाषी। अब तपोवन के होमकुण्ड में हिंसा करो या कुश-कंटक चरनेवाले हरिणों को चामा करो किन्तु जाने के पूर्व अपने नवीन रुमाहर्ता वसुगुप्त तथा राजनर्त्तकी

कौमुदी महोत्सव

अलका पर लगाए हुए लांछन का निराकरण करना होगा ।
और यदि यह लांछन असत्य निकला तो राज्य का दण्ड-विधान
अपराधी को पहचानता है । यह मेरा अन्तिम आदेश है ।

चाणक्य—अपने नवीन महामन्त्री को प्रथम आदेश दो, मौर्य ! मैं
तुम्हारे समस्त सत्य के उद्घाटन के लिए बाध्य नहीं हूँ ।

चन्द्रगुप्त—जो ब्राह्मण सत्य के उद्घाटन को अपना धर्म न समझे, उसे
मैं किस संज्ञा से संबोधित करूँ ?

चाणक्य—सत्य का उद्घाटन मैं अपनी इच्छा से कर सकता हूँ । किंतु
इस उद्घाटन के अनन्तर मैं एक क्षण भी यहाँ नहीं ठहर
सकूँगा । यह वातावरण अभिशाप बन कर मेरे रोम-रोम में
तीव्र प्रतिहिंसा की ज्वाला उत्पन्न कर रहा है ।

चन्द्रगुप्त—सर्वप्रथम प्रमाण उपस्थित किया जाय !

चाणक्य—(पुकार कर) सैनिक !

[सैनिक का प्रवेश]

सैनिक—आज्ञा, महाराज !

चाणक्य—समाहर्त्ता वसुगुप्त और राजनर्त्तकी अलका को उपस्थित
करो ।

सैनिक—जो आज्ञा । (प्रस्थान)

चाणक्य—चन्द्रगुप्त ! प्रजा के संस्कार जल्दी नहीं छूटते । इस समय
भी महाराज नन्द से सहानुभूति रखने वाले व्यक्ति कुसुमपुर

रामकुमार वमा

में विद्रोह की लपटों के स्फुलिंग बने हुए है। राजमन्त्री राक्षस कुसुमपुर के बाहर रह कर भी कुसुमपुर के नागरिकों में अविश्वास के बीजों पर अपनी नीति का जल फैाँच रहा है। कुसुमपुर के समस्त कार्यों में षड्यन्त्रों का जाल जयकार के छत्रवेश में चारों ओर घूम रहा है और तुम कौमुदी महोत्सव में अलावधान होकर विपकन्या का स्पर्श करना चाहते हो ? चन्द्रगुप्त ! मैं अपने निस्पृह नेत्रों से सब कुछ देख रहा हूँ और तुम देख कर भी कौमुदी महोत्सव की शीतलता में हलाहल पान करने जा रहे हो ! मैं फिर यही कहना चाहता हूँ

[सैनिकों का वसुगुप्त और अलका के साथ प्रवेश]

अच्छा ! समाहर्त्ता वसुगुप्त और राजनर्त्तकी अलका ! सैनिको ! तुम जा कर द्वार पर अपना स्थान ग्रहण करो । (सैनिकों का प्रणाम कर प्रस्थान । वसुगुप्त को संबोधित करते हुए) समाहर्त्ता वसुगुप्त ! मुझे दुःख है कि मैंने तुम्हें सैनिकों के नियंत्रण में रक्खा । मैं जानता हूँ कि तुम सम्राट् चन्द्रगुप्त के विश्वासपात्र नवीन समाहर्त्ता हो !

वसुगुप्त—मैं समाहर्त्ता नहीं हूँ, महामन्त्री ! यदि समाहर्त्ता होता तो सम्राट् समाहर्त्ता का अपमान इस भँति नहीं देख सकते थे ! अलका—(करुण स्वर में) और नारी का अपमान ! आज तक कुसुम-

कौमुदी महोत्सव

पुर के राजकल में नहीं हुआ ! मैं अपमानित हुई हूँ, सम्राट् !
चन्द्रगुप्त—(दृढ़ता से) निस्सन्देह ! मैं दोनों के अपमान का प्रतिकार करूँगा ।

चाणक्य—(वसुगुप्त से) सम्राट् से तुमने आश्वासन पा लिया है, समाहर्त्ता और (राजनर्त्तकी से) राजनर्त्तकी ! तुम्हें भी सम्राट् के बाहुओं की शीतल छाया प्राप्त हो चुकी है किन्तु (वसुगुप्त से) मैं जानना चाहता हूँ, समाहर्त्ता ! राजनर्त्तकी से तुम्हारा परिचय कितना पुराना है ?

वसुगुप्त—मैं राजनर्त्तकी का नाम भी नहीं जानता, महामन्त्री ! मुझे तो कौमुदी महोत्सव की घोषणा के कुछ क्षण पूर्व राजनर्त्तकी का परिचय मिला ।

चाणक्य—तुम कुसुमपुर के निवासी हो, समाहर्त्ता !

वसुगुप्त—कुसुमपुर के एक ग्राम अमरावती का निवासी हूँ, मैं वहाँ का अन्तपाल था ।

चाणक्य—तो तुम कुसुमपुर में कब से निवास करते हो ?

वसुगुप्त—मैंने कहा न, महामन्त्री ! मैं कुसुमपुर का नहीं, अमरावती का निवासी हूँ ।

चाणक्य—सम्राट् चन्द्रगुप्त ने तुम्हें कुसुमपुर में पाया था अमरावती में ? उन्होंने तुम्हें अपना समाहर्त्ता बनाने में तो कुसुमपुर की नागरिकता को ही ध्यान में रखा होगा !

रामकुमार वर्मा

वसुगुप्त—मैं कुसुमपुर में निवास नहीं करता, महामन्त्री ! मैं अमरावती से कुसुमपुर आया अवश्य करता हूँ ।

चाणक्य—वर्ष में कितनी बार आया करते हो ?

वसुगुप्त—मैं कह नहीं सकता !

चाणक्य—(कठोर स्वर में) प्रश्न की अवहेलना नहीं हो सकती ! ठीक उत्तर दो ।

वसुगुप्त—महाराज नन्द के प्रमुख उत्सवों में आया करता था ।

चाणक्य—गत वर्ष वसंतोत्सव में सम्मिलित हुए थे ? अमरावती के अन्तपाल !

वसुगुप्त—हाँ, महामन्त्री !

चाणक्य—वसंतोत्सव में राजनर्त्तकी अलका ने नृत्य किया था । तुमने उसे देखा था ?

वसुगुप्त—हाँ, महामन्त्री !

चाणक्य—तब तुम अलका के नाम से परिचित हो ?

वसुगुप्त—हाँ, महामन्त्री !

चाणक्य—अभी तुमने कहा कि मैं अलका का नाम भी नहीं जानता ।
और कहा कि कौमुदी महोत्सव के एक क्षण पूर्व राजनर्त्तकी का परिचय मिला ।

वसुगुप्त—मैं राजनीति की बातें प्रकट नहीं किया करता !

चाणक्य—(हँस कर) बड़े राजनीतिज्ञ हो ! अन्ध्या, राजनीति की बातें

कौमुदी महोत्सव

मत कहो। सीधा उत्तर दो, तुम राजमन्त्री राक्षस के गुप्तचर कब हुए ?

वसुगुप्त—महामन्त्री ! मैं दुष्ट राक्षस को जानता भी नहीं हूँ।

चाणक्य—उसी तरह जिस तरह तुम राजनर्तकी को नहीं जानते थे ?

वसुगुप्त—(चन्द्रगुप्त से) सम्राट् ! मेरे सम्मान की रक्षा कीजिए !

चन्द्रगुप्त—मैं रक्षा करूँगा। पहले महामन्त्री आचार्य चाणक्य के प्रश्नों के उत्तर दे दो।

वसुगुप्त—मैं उत्तर देने में असमर्थ हूँ, सम्राट् ! कौमुदी महोत्सव के इस अवसर पर मैंने अधिक आसव पान कर लिया है। इसी कारण मेरे उत्तर ठीक नहीं हैं।

चाणक्य—कोई हानि नहीं, समाहर्त्ता ! मैं तुम्हें और भी आसव पान करने के लिए दूँगा जिससे तुम्हारे लिए यह कौमुदी महोत्सव और भी मंगलमय हो !

वसुगुप्त—मैं अधिक आसव पान करना राजधर्म के प्रतिकूल समझता हूँ, महामन्त्री !

चाणक्य—अभी तुमने कहा कि अधिक आसव पान करने के कारण मैं ठीक उत्तर नहीं दे सकता। अब कहते हो, मैं अधिक आसव पान करना राजधर्म के प्रतिकूल समझता हूँ।

वसुगुप्त—मैं राजनीति के रहस्य आपके समक्ष खोलने में असमर्थ हूँ।

चाणक्य—बार बार राजनीति ? प्रत्येक प्रश्न में राजनीति ! राज्य का

रामकुमार वर्मा

समाहर्त्ता राज्य के महामंत्री से राजनीति के रहस्य नहीं कहना चाहता ? और आसव पान करने में भी तुम्हारी राजनीति है ! हाँ, तुम्हारी नहीं, मेरी है । समाहर्त्ता ! किन्तु यदि तुम नहीं चाहते तो मैं तुमसे राजनीति के रहस्य खोलने के लिए नहीं कहूँगा । कविता की बातें कहूँगा । कविता की बातें कर सकते हो ? उत्तर दो, जो आसव वन्य कुसुमों की सुगंधि लिए हुए है, वह इतना मादक क्यों होता है ?

बसुगुप्त—मैं नहीं जानता, महामंत्री !

चाणक्य—तुम नहीं जानते ? मैं जानता हूँ । जो आसव वन्य कुसुमों की सुगंधि लिए हुए है वह इतना मादक इसलिए है कि उसे सुन्दरियों अपने हाथ से पान कराती हैं, ऐसी सुन्दरियों जिनके नेत्रों में आसव है । वे तुम्हारे आसव को देखते हुए अपने नेत्रों का आसव उसमें ढाल कर उसे और भी मादक बना देती हैं ।

बसुगुप्त—आप तो राजनीति और कविता दोनों में पारंगत हैं, महामंत्री !

चाणक्य—चाणक्य की सूखी शिराओं में कविता कहाँ ! किन्तु तुम्हारी इच्छानुसार मैं राजनीति के रहस्यों के बदले तुम्हें कविता देना चाहता हूँ । एक बात और पूछूँ ? सुन्दरियों के नेत्रों में अधिक मादकता है या अधरों में ?

कौमुदी महोत्सव

वसुगुप्त—इस प्रश्न का उत्तर देना कठिन है, महामंत्री !

चाणक्य—राजनीति के रहस्यों से भी कठिन, समाहर्त्ता ? जिसमें तुम पारंगत हो ? अमरावती के अन्तपाल और महाराज नन्द के वसंतोत्सव में सम्मिलित होने वाले वसुगुप्त के लिए यह प्रश्न कठिन नहीं है । महाराज नन्द के वसंतोत्सव में 'अनंग क्रीड़ा' का आयोजन हुआ था ?

वसुगुप्त—हाँ, महामंत्री !

चाणक्य—और तुम उसमें सम्मिलित हुए थे । तब तो तुम जानते ही होगे कि सुन्दरियों के नेत्रों से अधिक अधरों में मादकता होती है । होती है समाहर्त्ता ? (तीव्र स्वर में) उत्तर दो ।

वसुगुप्त—हाँ, महामंत्री ।

चाणक्य—तो जो आसव सुन्दरियों अपने अधरों से खगा कर देती हैं उसमें और भी अधिक मादकता होती है ? (तीव्र स्वर में) उत्तर दो ।

वसुगुप्त—हाँ, महामंत्री !

चाणक्य—अब मुझे तुमसे कोई प्रश्न नहीं पूछना । तुमसे इतने प्रश्न पूछ कर मैंने तुम्हें जो कष्ट दिया है, उसके लिए मैं तुम्हें पुरस्कार देना चाहता हूँ । और वह पुरस्कार यह है कि तुम राजनर्त्तकी अलका के अधरों से स्पर्श किए गए मादक आसव का एक घूँट.....

रामकुमार वर्मा

नर्तकी—(विह्वल होकर) क्षमा कीजिए, महामंत्री ! मैं आसव का स्पर्श नहीं करूँगी । आज तक न मैंने आसव पान किया है और न पान कराया है । मैं क्षमा की भीख माँगती हूँ, महामंत्री !

चाणक्य—कौमुदी महोत्सव में पुरस्कार मिलता है, देवी ! भीख नहीं । (पुकार कर) सैनिक ! (सैनिक का प्रवेश) आसव का एक चषक उपस्थित करो ।

सैनिक—जो आज्ञा ! (प्रस्थान)

अलका—(त्रिलखकर) महामंत्री, मेरा जीवन अभिशाप से परिपूर्ण है । मैं राजनर्तकी बन कर नारी भी नहीं रह पाई । मैं संसार की सबसे बड़ी विडंबना हूँ, मैं पाप की कालिमा हूँ, मैं रौरव की ज्वाला हूँ ! मैं...मैं...

चाणक्य—नहीं देवी ! तुम महाराज नन्द की राजनर्तकी हो ! अनिच्छ सुन्दरी, कलापूर्ण नृत्य की सभ्राज्ञी ! हाँ, मुझे दुःख है कि तुम्हारा जीवन.....(सैनिक चषक लेकर आता है ।) क्या ले आए चषक ? हाँ, मैं अपने साथ ही तो लाया था, आसव और चषक ! लाओ । तुम इसका पान करो, राजनर्तकी !

अलका—महामंत्री ! मुझे आसव पान न कराओ, मुझे विष दे दो ! भयानक हलाहल दे दो ! उससे मुझे शान्ति मिलेगी ! मेरी जिह्वा पर सर्प-दंशन चाहिए, सर्प-दंशन, सर्प-दंशन, महामंत्री !

चाणक्य—सर्प-दंशन तुम्हें नहीं चाहिए, राजनर्तकी ! किसी और को

कौमुदी महोत्सव

चाहिए । (सैनिक से) सैनिक ! बलपूर्वक यह आसव राजनर्त्तकी को पान कराओ ! (सैनिक राजनर्त्तकी को बलपूर्वक आसव पान कराता है । अनिच्छापूर्ण लड़खड़ाती हुई साँस में मदिरा पान करने की आवाज़) बस, रहने दो ! (सैनिक राजनर्त्तकी के अधरों से चपट हटाता है ।) अब यह आसव राजनर्त्तकी के अधरों को छूकर और भी मादक बन गया । अब कौमुदी महोत्सव के समाहर्त्ता वसुगुप्त को उनका पुरस्कार चाहिए ! सैनिक ! यह शेष आसव समाहर्त्ता वसुगुप्त पान करेंगे ।

वसुगुप्त—लभ्राट् ! मेरी रक्षा कीजिए । मैं यह आसव पान नहीं करूँगा, नहीं करूँगा !

चाणक्य—सैनिक ! वसुगुप्त को शेष आसव बलपूर्वक पान कराओ । [सैनिक बलपूर्वक आसव पान कराते हैं । घुटने हुए कंठ की आवाज़]

वसुगुप्त—(लड़खड़ाते शब्दों में) ओह ! घोर...हलाहल...आग...की...ज्वाला ! सर्प-दंशन...सर्प...दंशन...महामंत्री, चाणक्य ! तुम...राज...मंत्री...राक्षस...पर विजयी...हुए... । कौमुदी महो...त्...सव...नहीं...हो...सका...अलका...मुझे...ब्रमा कौमुदी...महो...त्...सव...कौ...मु...दी.....म.....हो...त्...स...व...

[प्राण छूट जाते हैं ।]

रामकुमार वर्मा

चन्द्रगुप्त—ओह विष-कन्या ! राजनर्तकी विष-कन्या है ! अधरों से स्पर्श किया गया आसव.....हलाहल.....बन गया ! समाहर्ता.....

चाणक्य—समाहर्ता अब इस संसार में नहीं है, चन्द्रगुप्त ! अब अलका.....

अलका—सम्राट्, क्षमा कीजिए ! महामंत्री, प्राणों की भिक्षा दीजिए ! मैं निर्दोष हूँ ! मैं निर्दोष हूँ ! सम्राट् ! मैं आपके चरण चूम कर... (चरणों पर गिरने के लिए आगे बढ़ती है ।)

चाणक्य—पीछे हटो ! पीछे हटो, चन्द्रगुप्त ! (चन्द्रगुप्त पीछे हटते हैं ।) यह तुम्हारे पैरों में अपने ढाँत चुभा कर तुम्हें मृत्यु-मुख में ढकेल देगी । यह इसका अन्तिम प्रयोग है । नारी रूप में भयानक सर्पिणी विष-कन्या ! राजमंत्री राक्षस ने कौमुदी महोत्सव का प्रस्ताव वसुगुप्त से करा कर असावधान चन्द्रगुप्त को विषकन्या के प्रयोग से नष्ट करने की चाख सोची थी । सैनिको ! राजनर्तकी को बन्दी करो । इसका प्रयोग शत्रु पर ही किया जायगा । (सैनिक राजनर्तकी को बन्दी करते हैं ।) समाहर्ता वसुगुप्त राक्षस का गुप्तधर था और राजनर्तकी अलका विषकन्या ! इस सत्य का उद्घाटन मैंने अपनी इच्छा से किया है । और इस उद्घाटन के अनन्तर मैं एक क्षण भी यहाँ नहीं ठहर सक्ताँगा । मेरा मार्ग छोड़ दो । हटो ! तपोवन मेरी प्रतीक्षा कर रहा है । चन्द्रगुप्त ! अपने विश्वास-पात्र

कौमुदी महोत्सव

समाहर्त्ता वसुगुप्त का अंतिम संस्कार और कौमुदी महोत्सव का आयोजन दोनों साथ-साथ करो और अपना राज्य समहालो !

[प्रस्थान]

चन्द्रगुप्त—(विह्वल स्वरो में) आर्य चाणक्य ! महामंत्री चाणक्य ! चन्द्रगुप्त को तुम्हारी आवश्यकता है ! महामंत्री चाणक्य के बिना यह राज्य नष्ट हो जायगा, चन्द्रगुप्त नष्ट हो जायगा ! महामंत्री चाणक्य ! कौमुदी महोत्सव नहीं होगा ! (चाणक्य के पीछे शीघ्रता से जाते हैं । उनकी ध्वनि क्रमशः क्षीण होती सुनाई पड़ती है ।) कौमुदी महोत्सव नहीं होगा ! कौमुदी महोत्सव नहीं होगा !!.....कौमुदी महोत्सव नहीं होगा !!!

